



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងកសិកម្ម រុក្ខាប្រមាញ់ និង នេសាទ

បទដ្ឋានអនុវត្តបច្ចេកវិទ្យា

ការចិញ្ចឹម គ្រប់គ្រងមេ និងកូនមាន់នៅជនបទ



រៀបចំដោយ នាយកដ្ឋានផ្សព្វផ្សាយកសិកម្ម

សហការជាមួយ នាយកដ្ឋានផលិតកម្ម និងបណ្តុះបណ្តាល

ឧបត្ថម្ភដោយ គំរោងការផ្សព្វផ្សាយកសិកម្ម កម្ពុជា-អូស្ត្រាលី

រៀបរៀងដោយ: បណ្ឌិត ខៀវ បូរិន
បង្គោលអភិវឌ្ឍន៍ការចិញ្ចឹមសត្វ និងកសិកម្ម “សេលាហ្គ្រីត”

ទូរស័ព្ទ: ០២៣២២៣៦៤០

អ៊ីម៉ែល: celagrid@celagrid.org

កាលបរិច្ឆេទ: ខែ កក្កដា ឆ្នាំ ២០០៦

រក្សាសិទ្ធិគ្រប់យ៉ាង គ្រប់បទដ្ឋានអនុវត្តបច្ចេកវិទ្យា (បអប) ទាំងអស់រួមទាំងឯកសារនេះ ជាកម្មសិទ្ធិរបស់ ក្រសួងកសិកម្ម រុក្ខាប្រមាញ់ និងនេសាទ ហើយសំរេចផ្តល់អោយនាយកដ្ឋានផ្សព្វផ្សាយកសិកម្ម ធ្វើជាម្ចាស់កម្មសិទ្ធិ ។ រាល់សំណើសុំផលិតបន្ថែម ត្រូវសុំការអនុញ្ញាតសិទ្ធិជាមុន ពីនាយកដ្ឋានផ្សព្វផ្សាយកសិកម្ម ។

បុព្វកថា

ក្រសួងកសិកម្ម រុក្ខាប្រមាញ់ និង នេសាទ ក្រោមកិច្ចសហការគាំទ្រពីទីភ្នាក់ងារអូស្ត្រាលីសំរាប់ការអភិវឌ្ឍន៍ អន្តរជាតិ (AusAID) តាមរយៈគំរោងការផ្សព្វផ្សាយកសិកម្ម កម្ពុជា-អូស្ត្រាលី ជំហានទី២ (២០០១-២០០៦) ដែលមាន គោលដៅពង្រឹងស្ថាប័ន និងប្រព័ន្ធផ្សព្វផ្សាយកសិកម្មនៅកម្ពុជា បានខិតខំយ៉ាងពេញទំហឹងដើម្បី ធ្វើការពង្រឹងសមត្ថភាព មន្ត្រីផ្សព្វផ្សាយកសិកម្ម ការរៀបចំកសាងផែនការផ្សព្វផ្សាយកសិកម្មស្របតាមគោលនយោបាយវិមជ្ឈការ និងវិសហ- មជ្ឈការរបស់រាជរដ្ឋាភិបាលតាមរយៈការវិភាគប្រព័ន្ធក្សេត្រ-បរិស្ថានថ្នាក់ឃុំ សង្កាត់ និងបានចងក្រងជាបទដ្ឋានអនុវត្ត បច្ចេកវិទ្យានេះឡើង ។

បទដ្ឋានអនុវត្តបច្ចេកវិទ្យានេះ បានចងក្រងដោយអ្នកជំនាញឯកទេស (Subject Matter Specialist) នឹងត្រូវបាន ឆ្លងការពិនិត្យពិគ្រោះយោបល់ និងឯកភាពយល់ព្រមពីគណៈកម្មការបច្ចេកទេសដែលមានសមាសភាពមកពីនាយដ្ឋាន ជំនាញនានា នៃក្រសួងកសិកម្ម រុក្ខាប្រមាញ់ និង នេសាទ និងអ្នកពាក់ព័ន្ធផ្សេងៗទៀត ។ ឯកសារដ៏មានសារៈសំខាន់ នេះ គឺជាកសាងគោលដែលពិពណ៌នាអំពី ព័ត៌មានបច្ចេកទេស វិធីសាស្ត្រ នីតិវិធី និងផែនការវិភាគចំណាយសម្រាប់ជួយ ដល់មន្ត្រីកសិកម្មស្រុក និងភ្នាក់ងារប្រតិបត្តិនៅមូលដ្ឋាននានាយកទៅប្រើប្រាស់ក្នុងការបណ្តុះបណ្តាល និងផ្សព្វផ្សាយ បច្ចេកទេសថ្មីៗ ក្នុងបំណងផ្តល់ជំនួយដល់ ព័ត៌មាន និងបច្ចេកវិទ្យាកសិកម្មតាមគ្រប់រូបភាពឱ្យបានជ្រួតជ្រាបដល់ប្រជា កសិករ និង ផលិតករដែលរស់នៅក្នុងតំបន់មានសក្តានុពលភាពស្របតាមលក្ខខណ្ឌភូមិសាស្ត្រ សេដ្ឋកិច្ចសង្គម និងតម្រូវ ការចាំបាច់ជាក់លាក់នៅមូលដ្ឋាន ។

ដូច្នេះបទដ្ឋានអនុវត្តបច្ចេកវិទ្យានេះ មានសារៈប្រយោជន៍ជារួមសម្រាប់មន្ត្រីកសិកម្មខេត្ត-ក្រុង យកទៅប្រើ ប្រាស់ក្នុងការចូលរួមដោះស្រាយបញ្ហាចំពោះមុខ ដែលប្រជាកសិករយើងកំពុងប្រឈមមុខនៅក្នុងការធ្វើផលិតកម្ម កសិកម្ម ពិពិធកម្មកសិកម្ម ដើម្បីធានាសន្តិសុខស្បៀង និងបង្កើនប្រាក់ចំណូលគ្រួសារ ជាពិសេសរួមចំណែកកាត់បន្ថយ ភាពក្រីក្រស្របតាមយុទ្ធសាស្ត្រចតុកោណរបស់រាជរដ្ឋាភិបាល ។

ក្រសួងកសិកម្ម រុក្ខាប្រមាញ់ និងនេសាទ គាំទ្រនូវឯកសារបទដ្ឋានអនុវត្តបច្ចេកវិទ្យានេះ ដែលជាឯកសារ គោលសម្រាប់មន្ត្រីកសិកម្មស្រុក ខេត្ត-ក្រុង អង្គការក្រៅរដ្ឋាភិបាល ភ្នាក់ងារប្រតិបត្តិនានានៅមូលដ្ឋាន និងអ្នកពាក់ព័ន្ធ ទាំងអស់ យកទៅអនុវត្តក្នុងការផ្តល់បច្ចេកវិទ្យាដល់ប្រជាកសិករនៅជនបទឱ្យទូលំទូលាយ និង ទទួលបានផ្លែផ្កាល្អប្រសើរ ប្រកបដោយក្តីសង្ឃឹម ។

រដ្ឋមន្ត្រី

សេចក្តីផ្តើម

ពាក្យពេញនៃ **បអប** គឺ (បទដ្ឋានអនុវត្តបច្ចេកវិទ្យា) ។ បអប ពន្យល់ពីរបៀបអនុវត្តបច្ចេកវិទ្យាដើម្បីជួយដោះស្រាយបញ្ហាផ្នែកកសិកម្មរបស់កសិករ ។ បអប ផ្តល់នូវព័ត៌មានបទដ្ឋាន និងសំភារៈសម្រាប់ឱ្យមន្ត្រីផ្សព្វផ្សាយផ្ទេរបច្ចេកវិទ្យានេះទៅកសិករ ។ គោលគំនិតនៃបអប គឺដើម្បីផ្សព្វផ្សាយដល់ឃុំ ស្រុក និង ខេត្តនៅទូទាំងព្រះរាជាណាចក្រកម្ពុជា ។ បអប ត្រូវបានគេសរសេរសម្រាប់អោយមន្ត្រីផ្សព្វផ្សាយ អង្គការក្រៅរដ្ឋាភិបាល និងផ្នែកផ្សេងៗទៀតដែលបំរើការនៅក្នុងវិស័យអភិវឌ្ឍន៍កសិកម្មនៅតាមមូលដ្ឋានប្រើប្រាស់ ។ បអប មានលក្ខណៈដូចខាងក្រោមនេះ៖

- អាចបត់បែនបាន-បអប អាចយកទៅអនុវត្តបាននៅគ្រប់ទីកន្លែងក្នុងព្រះរាជាណាចក្រកម្ពុជា
- សាមញ្ញ-បអប អាចប្រើប្រាស់បានដោយគ្រប់ផ្នែកដែលបំរើការនៅតាមមូលដ្ឋាន
- ងាយយល់-ងាយស្រួលក្នុងការផ្តល់នូវព័ត៌មានសំខាន់ៗ

បអប ត្រូវបានកំណត់អាទិភាពដោយផ្អែកទៅតាមបញ្ហាផ្នែកកសិកម្មសំខាន់ៗ របស់កសិករតាមរយៈ ប្រភពជាច្រើនដូចជា ប្រព័ន្ធគ្រប់គ្រងព័ត៌មានរបស់នាយកដ្ឋានផ្សព្វផ្សាយកសិកម្ម (FSMIS) ដែលផ្តល់នូវព័ត៌មានសំខាន់ៗរបស់កសិករ ។ បញ្ហាផ្នែកកសិកម្មរបស់កសិករ ត្រូវបានគេវិភាគតាមរយៈការវិភាគប្រព័ន្ធក្សេត្រ-បរិស្ថានថ្នាក់ឃុំ (AEA) នៅទូទាំងព្រះរាជាណាចក្រកម្ពុជា ។ បអប មាននៅតាមស្ថាប័ននានាដូចខាងក្រោម៖

- | | |
|----------------------------------|-----------------------|
| • វិទ្យាស្ថានស្រាវជ្រាវជាតិ | • កម្មវិធីផ្សព្វផ្សាយ |
| • ក្រុមកសិករ | • ម្ចាស់ជំនួយ |
| • អង្គការក្រៅរដ្ឋាភិបាល | • ផ្នែកឯកជន |
| • ទីភ្នាក់ងារស្រាវជ្រាវអន្តរជាតិ | |

បអប ត្រូវបានគ្រប់គ្រងដោយនាយកដ្ឋានផ្សព្វផ្សាយកសិកម្មនៃក្រសួងកសិកម្ម រុក្ខាប្រមាញ់ និង នេសាទ ។ បអប ត្រូវបានសរសេរដោយអ្នកឯកទេសដែលមានបទពិសោធន៍នៅក្នុងព្រះរាជាណាចក្រកម្ពុជា ។ ដូច្នេះ បអប ផ្តល់នូវបទពិសោធន៍សម្រាប់អនុវត្តបច្ចេកវិទ្យា។ បអប ត្រូវបានឆ្លងកាត់ការត្រួតពិនិត្យរបស់ក្រុមការងារ បអប បន្ទាប់មកអនុម័ត និងអនុញ្ញាតដោយក្រសួងកសិកម្ម រុក្ខាប្រមាញ់ និងនេសាទ សម្រាប់ប្រើប្រាស់នៅតាមមូលដ្ឋាន ។

ការចិញ្ចឹម គ្រប់គ្រងមេ និងកូនមាន់នៅជនបទ

ទំព័រ

១. សេចក្តីអធិប្បាយ	១
២. ការណែនាំបច្ចេកទេស	៤
២.១ ហេតុផលនៃការបង្កើត ‘TIP’ នេះ	៤
២.២ ការកែលម្អលើការគ្រប់គ្រង	៥
២.២.១ ក្រុងមេមាន់ក្នុងទ្រុង	៦
២.២.២ ការសង់ទ្រុង ឬអង្រួតដាក់មាន់	៧
២.២.៣ ការគ្រប់គ្រងមាន់ និងទ្រុង	៩
២.២.៤ បង្កើនផលិតភាពមេមាន់	១០
២.៣ ការកែលម្អចំណី និងការផ្គត់ផ្គង់ចំណី	១២
២.៣.១ ចំណីមាន់ដើមកំណើតពីសត្វ	១២
២.៣.២ គ្រាប់ធញ្ញជាតិ	១៦
២.៣.៣ វារីរុក្ខជាតិ និងស្លឹករុក្ខជាតិផ្សេងទៀត	១៧
២.៣.៤ សង្ខេបជម្រើសសម្រាប់លាយចំណី	២៥
២.៤ ការចាក់ថ្នាំការពារ និងផ្សេងៗ	២៧
២.៥ ផលចំណេញផ្នែកសេដ្ឋកិច្ច	២៩
២.៦ ផលប៉ះពាល់លើបរិស្ថាន	៣២
៣. ការណែនាំលើការចាត់ចែងផ្សព្វផ្សាយ	៣៣
៣.១ វិធីសាស្ត្រនៃការផ្សព្វផ្សាយ	៣៣
៣.២ វិធីសាស្ត្រប្រាប់ការធ្វើបង្ហាញ	៣៧
៣.៣ កន្លែងកងកសាមនៃម	៣៨
៣.៤ យែនឌ័រ	៣៩

២. សេចក្តីអធិប្បាយ

សេចក្តីសង្ខេប:

បញ្ហា កូនមាន់ដែលញាស់នៅរស់បានតិច

គោលដៅ ដើម្បីផលិតកូនមាន់ ២០០ ក្នុងមួយឆ្នាំ ពីមេមាន់ ៥ និងជួយការពារពីឧបត្តិហេតុ ការវាយប្រហារពីសត្វធំៗ និងជម្ងឺ ។

វិធីសាស្ត្រ

- ១- បង្ហាងមេមាន់ និងកូនមាន់ នៅក្នុងទ្រុង ឬរបងបាំង
- ២- ផ្តល់ការយកចិត្តទុកដាក់លើសុខភាពមាន់
- ៣- រៀបចំចំណីអោយប្រសើរជាងមុន
- ៤- ការគ្រប់គ្រងមេមាន់ប្រសើរជាងមុន ដើម្បីផ្តល់កូនញាស់ច្រើនក្នុងមួយឆ្នាំៗ

លក្ខណៈវិនិច្ឆ័យបច្ចេកទេសសមស្រប:

ខាងក្រោមនេះ ជាលក្ខខណ្ឌចាំបាច់សម្រាប់ការអនុវត្តន៍ ‘TIP’ នេះដើម្បីសំរេចជោគជ័យលើទិសដៅលើកឡើងខាងលើ:

យែនឌ័រ

- ស្ត្រីមានលក្ខណៈសមស្របសម្រាប់ជ្រើសរើសឱ្យចូលរួមក្នុងការអនុវត្តន៍បែបបទបច្ចេកទេសនេះ ដោយពួកគេជាអ្នកចាត់ចែង និងទទួលខុសត្រូវការងារនៅក្នុងផ្ទះស្ទើរទាំងអស់ ។ បែបបទបច្ចេកទេសនេះអាចលើកស្ទួយស្ត្រីក្នុងការរកចំណូលបន្ថែមសម្រាប់ជួយជ្រោមជ្រែងដល់គ្រួសារ ជាពិសេសដល់ការធ្វើឱ្យប្រសើរឡើងដល់អាហាររូបត្ថម្ភដល់កូនៗ និង ប្រាក់សម្រាប់បង់ថ្លៃសាលា និងការចំណាយផ្សេងៗ ។

អោសនាសុខភាព

តម្រូវការទឹកមានតិចតួចបំផុតសម្រាប់អនុវត្ត ‘TIP’ នេះ ដូចជាទឹកសម្រាប់មាន់ផឹក តែប្រសិនណាកសិករត្រូវផលិតចំណីមួយចំនួនដូចជា ចកបាយទា និងត្រកូន ជាប្រូតេអ៊ីនសម្រាប់មាន់ ពួកគេត្រូវការទឹកសម្រាប់ស្រោចស្រព និងបន្ថែមក្នុងស្រះចកនៅរដូវប្រាំង ។

- មាន់ងាយទទួលអំពើ នៅពេលមានសីតុណ្ហភាពខ្ពស់ ឬទាប ។ សីតុណ្ហភាពសមស្របសម្រាប់មាន់នោះ គឺនៅរដូវភ្លៀង និងដើមរដូវប្រាំង ។ ដូច្នេះហើយដើម្បីបន្តិចក្តីមាន់នៅរដូវប្រាំង អ្នកចិញ្ចឹមត្រូវរៀបចំទ្រុងមាន់ម្តប់ជ្រកត្រឹមត្រូវ (ក្រោមម្តប់ដើមឈើ) ដើម្បីឱ្យសត្វជ្រកនៅពេលមានថ្ងៃក្តៅខ្លាំង ។ សម្រាប់កូនមាន់អាយុ ១-៧ថ្ងៃ ត្រូវផ្តល់កំដៅដល់កូនមាន់ជាពិសេសនៅរដូវវស្សា ឬដើមរដូវប្រាំង ។ មាន់ស្រុកអាចធំធាត់លឿន នៅពេលសីតុណ្ហភាពស្ថិតនៅក្រោម ៣០ អង្សារសេ ។

ភូមិសាស្ត្រ

- ‘TIP’ នេះ អាចអនុវត្តនៅគ្រប់ទីកន្លែងទាំងអស់នៃប្រទេសកម្ពុជា គ្រាន់តែពិចារណាទៅលើធនធានចំណីអាហារដែលមាន ឬ ដែលត្រូវដាំស្រែបទៅតាមលក្ខខណ្ឌជាក់លាក់របស់តំបន់ភូមិសាស្ត្រនីមួយៗ ។ ផ្ទុយទៅវិញសម្រាប់ភូមិដែលលិចទឹកនៅរដូវវស្សាអាចមានការលំបាកសម្រាប់ អនុវត្ត ‘TIP’ នេះតែអាចរៀបចំបាននៅរដូវទឹកស្រក ។

ទំហំទឹកស្រែ

- ដើម្បីចិញ្ចឹមកូនមាន់ (១៥-២០ក្បាល) និងមេមាន់មួយក្បាលត្រូវការផ្ទៃដីទំហំ ១,៥ គុណ ១,៥ ម៉ែត្រ។ ដូច្នេះដើម្បីចិញ្ចឹមមេមាន់ ៥ក្បាល កសិករត្រូវមានដីប្រមាណ១៥-២០ម^២។ ដោយសារគោលបំណងនៃ ‘TIP’ នេះ គឺបង្កើនកូនមាន់ឱ្យច្រើន និងមានសុខភាពល្អសម្រាប់បំប៉នយកសាច់ ដូចនេះកសិករត្រូវមានដីប្រមាណ ២៥-៣០ម^២ ទៀតសម្រាប់បំប៉នមាន់ពី ៤៥ថ្ងៃ ទៅដល់ពេលលក់ ។

តម្រូវការពលកម្ម

- មនុស្សម្នាក់នៅក្នុងគ្រួសារ ជាពិសេសស្ត្រីអាចចំណាយពេល ១ម៉ោង ក្នុងមួយថ្ងៃសម្រាប់ដាក់ទឹក ចំណី សំអាត និងការងារបន្ទាប់បន្សំតិចតួចទៀត អាចគ្រប់គ្រាន់សម្រាប់មេមាន់ ៥ក្បាល ។ ប៉ុន្តែដើម្បីប្រើប្រាស់ពលកម្មគ្រួសារឱ្យកាន់តែមានប្រសិទ្ធិភាព ហើយធ្វើឱ្យ ‘TIP’ នេះកាន់តែមានផលប្រយោជន៍នោះ គួរលើកទឹកចិត្តឱ្យគ្រួសារនីមួយៗ ចិញ្ចឹមពី ១០-១៥ មេមាន់ ។ អាចតម្រូវការពលកម្មច្រើននៅពេលសាងសង់ទ្រុង ផលិតចំណី និងរៀបចំរណ្តៅសម្រាប់ផលិតចកបាយទា ឬថ្នាលត្រកូន ។ល។ នៅពេលចាប់ផ្តើម ។

ស្ថានភាពសេដ្ឋកិច្ចកសិករ

- ការចិញ្ចឹមមាន់ មានការចាប់អារម្មណ៍ពិសេសដល់មនុស្សដែលមានមធ្យោបាយ និងធនធានតិចតួចដោយសារត្រូវការចំណាយតិចសម្រាប់អនុវត្ត ។
- កសិករដែលមានថវិកា១៥០.០០០-២០០.០០០រៀល អាចយក ‘TIP’ នេះទៅអនុវត្តបាន

អនុសាសន៍ផ្សេងទៀត

- កសិករត្រូវជ្រើសរើសពូជក្នុងស្រុកដែលមានសក្តានុពលសម្រាប់ការលូតលាស់ ។ ទោះបីកសិករមានចំណេះដឹង លើការជ្រើសរើសពូជមានលក្ខណ៍ដោយអ្នកផ្សព្វផ្សាយ និងអ្នកមានឯកទេសចិញ្ចឹមមាន់អាចជួយជ្រោមជ្រែងការងារនេះ ។

២. ការណែនាំបច្ចេកទេស

២.១ ហេតុផលនៃការបង្កើត ‘TIP’ នេះ

មានអាចផ្តល់ប្រាក់ចំណូលល្អណាស់សម្រាប់កសិករនៅជនបទ ជាពិសេសកសិករក្រីក្រនៅតាមសហគមន៍ដែលមានធនធានស្តួចស្តើង ។ ផ្អែកទៅលើការសំភាសន៍កសិករនៅប្រទេសកម្ពុជា ពួកគាត់អាចរកចំណូលបានពីការលក់មាន់សម្រាប់ទិញសំភារៈស្ទើរតែទាំងអស់សម្រាប់កូនទៅសាលារៀន ។ នៅពេលជាមួយគ្នានេះដែរ មានអាចផ្តល់ជាអាហារប្រូតេអ៊ីនសម្រាប់គ្រួសារ និងពិធីបុណ្យទានផ្សេងៗ ។

ការចិញ្ចឹមមាន់មានប្រជាប្រិយភាពខ្ពស់ប្រៀបធៀបជាមួយសត្វដទៃទៀត ដោយសារការវិនិយោគទាប ។ ទន្ទឹមនេះការចិញ្ចឹមមាន់នៅជនបទជួបប្រទះបញ្ហា និងការខាតបង់ជាច្រើន ។ ជាទូទៅកសិករមិនដែលបានទទួលផលចំណេញទៅតាមអ្វីដែលគាត់ត្រូវទទួលបាននោះទេ ។ កត្តាដែលរាំងស្ទះដល់ផលិតកម្មមាន់មាន៖ ជម្ងឺ ចំណី និងការផ្តល់ចំណី និងការគ្រប់គ្រង ។ បទពិសោធន៍នៅស្រុកបាទី ខេត្តតាកែវបានបង្ហាញថានៅពេលដែលមាន់បានចាក់ថ្នាំការពារជម្ងឺសំខាន់ៗពីរ (ដង្កោរ និងអាសន្នរោគ) កសិករអាចទាញយកផលយ៉ាងហោចណាស់ ៦០-៧០ភាគរយ នៃចំនួនមាន់ចិញ្ចឹមសរុប ។

ប្រព័ន្ធចិញ្ចឹមមាន់បែបបុរាណ មិនសូវបានផ្តល់ចំណីបន្ថែមដល់មាន់ទេ ហើយប្រសិនបើមានផ្តល់ចំណីបន្ថែមវិញ គេច្រើនឱ្យស្រូវ ឬអង្ករដល់មាន់គ្រប់ប្រភេទស៊ី ។ ការផ្តល់ចំណីបន្ថែមឱ្យមាន់ដែលមានគុណភាពមិនល្អ មិនអាចទាញយកសក្តានុពលភាពនៃការលូតលាស់របស់មាន់ទេ ជាពិសេសសម្រាប់កូនមាន់ដែលតម្រូវផ្តល់ចំណី មានប្រូតេអ៊ីនខ្ពស់ទាំងគុណភាព និងបរិមាណ ។ ដូច្នេះជាការចាំបាច់កសិករផ្តល់ចំណីឱ្យមាន់គុណភាពដល់កូនមាន់ពីអាយុ ១-៤៥ថ្ងៃ ។

មេមាន់ជាទូទៅត្រូវបានឱ្យបណ្តើរកូនរបស់វា ដោយមានការអន្តរាគមន៍តិចតួចពីម្ចាស់ ។ ការចិញ្ចឹមប្រភេទនេះ ធ្វើឱ្យកូនមាន់ងាយទទួលរងនៅគ្រោះថ្នាក់ផ្សេងៗដោយសារការយាយីពីសត្វផ្សេងៗ ដូចជា ឆ្កែ ឆ្ការ ស្មារ ។ល។ ហេតុដូច្នេះនេះហើយ ការកែលំអលើការងារគ្រប់គ្រង និងការថែទាំនៅក្នុងដំណាក់កាលដែលកូនមាន់នៅមានអាយុតិចតួចនេះ ធានាឱ្យការរស់រានច្រើនរបស់កូនមាន់ និងឈានទៅដល់ការផលិតកូនមាន់មានសុខភាពល្អសម្រាប់ដំណាក់កាលបំប៉ន ។

តាមការសង្កេតមើលនៅតាមភូមិជនបទ មេមាន់ភាគច្រើនបណ្តើរកូនតែ ៤-៥ ក្បាលប៉ុណ្ណោះ ដែលជាហេតុបណ្តាលឱ្យថយចុះផលិតភាពរបស់មេមាន់ ។ ផ្ទុយទៅវិញយើងអាចបង្កើនផលិតភាពមេមាន់បានតាមរយៈការប្រមូលកូនមាន់ដែលកើតនៅថ្ងៃប្រហាក់ប្រហែលគ្នា (៣-៥ ថ្ងៃ) បញ្ចូលឱ្យស្ថិតនៅក្រោមការគ្រប់គ្រងរបស់មេមាន់មួយហើយមេមាន់ដែលកូនត្រូវបានយកឱ្យមេមួយទៀតបណ្តើរ នោះត្រូវដាក់ទ្រុឌរយៈពេល៤-៥ថ្ងៃមុនលែងមេមាន់ឱ្យដើរជាមួយឈ្មោលវិញនោះ ។ អនុវត្តតាមវិធីនេះ អាចធ្វើមេមាន់

ដែលមិនបណ្តើរកូននេះអាចឆាប់ពងឡើងវិញ ។ ដូច្នេះហើយជាការចាំបាច់ណាស់ ត្រូវធ្វើបង្ហាញដល់ កសិករដើម្បីឱ្យពួកគាត់យល់ដឹង ហើយអាចអោយពួកគាត់ទទួលបានចំណូលខ្ពស់ពីការចិញ្ចឹមមាន់នេះ ។

២.២ ការកែលម្អការគ្រប់គ្រង

នៅក្នុងការចិញ្ចឹមមាន់តាមប្រព័ន្ធបុរាណកូនមាន់ត្រូវបានឱ្យដើររកស៊ីជាមួយមេវា ដែលធ្វើឱ្យកូនមាន់ ជួបប្រទះនឹងគ្រោះថ្នាក់ជាច្រើនរួមបញ្ចូលទាំង ឆ្កែ ឆ្ការ ស្មារ ។ល។ ដើម្បីកាត់បន្ថយបញ្ហានេះ ការកែ លម្អលើការគ្រប់គ្រង ត្រូវបានដាក់បញ្ចូលទៅក្នុងការចិញ្ចឹមមាន់នេះ ។ វិធានការមួយដើម្បីសំរេចបាន គោលបំណងនេះ ភ្នាក់ងារផ្សព្វផ្សាយត្រូវធ្វើបង្ហាញដល់កសិករ ស្តីពីការចិញ្ចឹមមេមាន់ក្រុងក្នុងទ្រុង តែ លែងកូនវាអាចដើរនៅទីមួយដែលបានបាំងរបងកំណត់ ។



ការគ្រប់គ្រងនៃការចិញ្ចឹមមាន់មេ ខ្នាតកណ្តាល៥០ក្បាល



គ្រប់គ្រងការចិញ្ចឹមមាន់មេតាមគ្រួសារ៥-១០ក្បាល

២.២.១ ក្រុងមេមាន់ក្នុងទ្រុង

កសិករមួយចំនួនរក្សាទុកមេមាន់ និងកូនវាក្នុងទ្រុងរយៈពេល ៣-៥ថ្ងៃ ក្រោយពេលញ៉ាំង តែ មានភាគច្រើនលែងមេមាន់ និងកូនវាតាមលក្ខណៈធម្មជាតិ ។ នៅដំណាក់កាលដំបូងនៃជីវិតនៃកូនមាន់ ត្រូវការថែទាំចាំបាច់រួមបញ្ចូលទាំងការផ្តល់កំដៅពីមេរបស់វាផង ។ ដូច្នេះហើយអ្នកចិញ្ចឹមមាន់គួរដាក់កូន មាន់ និងមេនៅក្នុងទ្រុងនៅដំណាក់កាលនេះ ។ ទោះបីកូនមាន់ត្រូវបានដាក់ទ្រុងជាមួយមេរបស់មេវាក៏ ដោយវាមានលទ្ធភាពអាចចេញក្រៅទ្រុងចេញពីមេវា ដើម្បីធ្វើចលនា តែមេវាមិនអាចចេញបានទេ ទ្រុង ក្រុងមេមាន់ត្រូវដាក់ផ្ទាល់ដីតែអាចរកិលទៅកន្លែងផ្សេងបានប្រសិនបើចាំបាច់ ។ នៅចុងរយៈពេល ៤៥ថ្ងៃ កូនមាន់អាចមានទម្ងន់ ២០០-២៥០ក្រាម ក្នុងមាន់នីមួយៗហើយកូនមាន់ទាំងនេះអាចយកទៅដាក់ ទ្រុង ថ្មីសម្រាប់បំប៉នយកសាច់ ។ មានជម្រើសមួយចំនួនដូចរៀបរាប់ខាងក្រោមនេះ ដែលភ្នាក់ងារផ្សព្វផ្សាយ អាចជ្រើសរើសសម្រាប់ណែនាំដល់កសិករចិញ្ចឹមមាន់ ។

ក. នៅពេលដែលផ្ទះស្ថិតនៅជិតគ្នា ជាការចាំបាច់ត្រូវធ្វើរបងបិទបរិវេណ ៣ម^២ ជុំវិញទ្រុងក្រុងមេមាន់ ដើម្បីឱ្យកូនមាន់មានទីកន្លែងធ្វើចលនានៅក្នុងទីតាំងមួយកំណត់ ជៀសវាងសត្វដទៃទៀតចាប់កូនមាន់ជា ចំណី ។ ការអនុវត្តន៍តាមវិធីនេះកាត់បន្ថយការងាប់ដោយសារគ្រោះថ្នាក់ផ្សេងៗទៀតទៅលើកូនមាន់ ។

ខ. នៅពេលដែលផ្ទះមិនស្ថិតនៅជិតគ្នានោះទេ (ឧទាហរណ៍ ផ្ទះដែលសាងសង់នៅកណ្តាលវាលស្រែ) កសិករអាចប្រើជម្រើសទី ក. ឬមួយទុកមេមាន់ក្រុងនៅក្នុងទ្រុង ហើយឱ្យកូនវាអាចធ្វើចលនា និងដើររកចំណីនៅជុំវិញទីនោះ ។ ប៉ុន្តែបើអនុវត្តតាមជម្រើសដែលបានលើកឡើងនេះ កសិករនឹងធានាថាគ្មានសត្វកាចសាហាវដែលយាយីដល់កូនមាន់ ។



ការកែលម្អលើការគ្រប់គ្រងកូនមាន់



មេមាន់ក្រុងក្នុងទ្រុង

ចំណាំ: កូនមាន់ជាធម្មតាមិនដើរឆ្ងាយពីមេរបស់វាទេ ដោយសារមេមាន់តែងតែស្រែកហៅកូនវាជាញឹកញាប់ដើម្បីឱ្យចំណីស៊ី ឬក្នុងករណីមានអាសន្ន ។

២.២.២ ការសង់ទ្រុង ឬអង្គុតដាក់មាន់

○ សំភារៈសម្រាប់ធ្វើទ្រុង ឬអង្គុតក្រុង និងរបង ក្រុង ឬអង្គុតក្រុងមេមាន់ អាចសាងសង់ដោយសំភារៈសាមញ្ញដែលមាននៅក្នុងភូមិ ដែលធ្វើឱ្យកសិករចំណាយប្រាក់កាត់តិចតួចទៅលើការសាងសង់ទ្រុង ឬអង្គុតក្រុង និងរបង:

- ឫស្សី
- កូនឈើ
- ស្លឹក និងធាងត្នោត
- សំណាញ់ ឬមុង និងព្រួលដាក់ត្រីចាស់ៗ
- ដើមដំឡូងឈើសម្រាប់ធ្វើរបងបែកតង ប្រសិនបើមាន


○ ការធ្វើអង្គុតក្រុង
អង្គុតក្រុងត្រូវបានធ្វើឡើងដើម្បីក្រុងមេមាន់ ហើយទន្ទឹមគ្នានោះកូនវាត្រូវបានលែងឱ្យដើររកស៊ីនៅទីតាំងព័ទ្ធរបងមួយ ។ ទ្រុងក្រុងអាចសង់ជាទំរង់មូល ឬការ៉េ ។ តែកសិករអាចសាងសង់ទំរង់ផ្សេង

ទៀតក៏បាន អាស្រ័យទៅតាមបទពិសោធន៍ វត្ថុធាតុដើម និងចំណង់ចំណូលចិត្តតែមាំ សម្រាប់ដាក់សត្វ ។ ជាឧទាហរណ៍សម្រាប់កសិករយកទៅធ្វើអង្រ្កតក្រុងមេមានមានដូចខាងក្រោម៖

- កំពស់ ០,៤-០,៥ ម
- ផ្ទៃក្រឡា ០,៥ គុណ ០,៥ ម
- មានទ្វារបិទបើក ៤ ដែលមានទទឹងប្រមាណ ៥សម និងកំពស់ ៨សម ត្រូវបានចោទនៅជាប់ដី ដែលអាចឱ្យកូនមានចេញពីមេ ធ្វើចលនានៅជុំវិញទីធ្លាកំណត់ ។

ចំណាំ

- ទ្រុងក្រុងមេមានអាចលើកបាន ឬងាយស្រួលរំកិលទៅទីកន្លែងដទៃនៅក្នុងបរិវេណដែលបានធ្វើរបងដើម្បីធ្វើការសំអាត ។
- ទ្វារទាំង ៤ ងាយស្រួលបិទនៅពេលយប់ ហើយទាំងមេមាន និងកូនត្រូវរំកិល ឬដើរទៅកន្លែងមានសុវត្ថិភាព (ក្នុងករណីគ្មានដំបូលបាំងភ្លៀង ជាពិសេសនៅរដូវវស្សា) ។



ទ្រុងក្រុងមេមានមានទំរង់ដំបូលធ្វើពីប្រស្សី



ទ្រុងក្រុងមេមានមានទំរង់ដំបូលទ្រុងធ្វើឈើ និងប្រស្សី

២.២.៣ ការគ្រប់គ្រងមាន់ និងទ្រុង

ភ្នាក់ងារផ្សព្វផ្សាយណែនាំឱ្យកសិករសាងសង់ប្រព័ន្ធចិញ្ចឹមមាន់នេះនៅក្បែរផ្ទះ ដើម្បីសំរួលដល់ការអនុវត្តន៍ការងារ និងងាយស្រួលពិនិត្យមើលមាន់ផង ។ ប្រព័ន្ធនេះត្រូវរៀបចំនៅទីខ្ពស់ ដីទួល ងាយស្រួលទឹកភ្លៀងហូរលឿន និងឆាប់ស្ងួតក្រោយភ្លៀងរួច ។ កត្តាសំខាន់ផ្សេងទៀត ត្រូវធ្វើទ្រុងនេះនៅក្រោមម្លប់ឈើ ឬមានដំបូល ។

នៅពេលយប់ ទ្វារតូចៗទាំង ៤ ត្រូវបានបិទ ហើយត្រូវរំកិល ឬចាប់មេមាន់ និងកូនទៅទីមាន សុវត្ថិភាព ដើម្បីជៀសវាងការយាយីរបស់សត្វកាចសាហាវផ្សេងៗទៀត រួមបញ្ចូលផ្តែ រន្ត និងឆ្មាផងដែរ ហើយការពារមាន់ទាំងអស់កុំឱ្យទទឹកភ្លៀង (ខែឧសភា-តុលា) ។

ការចិញ្ចឹមមាន់ខ្នាតធំ ឬឧស្សាហកម្ម គេប្រើប្រាស់ភ្លើងអគ្គិសនីដើម្បីផ្តល់កំដៅដល់កូនមាន់ ក្រោយ ពេលញ៉ាំង តែចំពោះការចិញ្ចឹមមាន់ខ្នាតតូច ឬជាលក្ខណៈគ្រួសារ ច្រូងអាចយកទៅប្រើប្រាស់សម្រាប់ ផ្តល់កំដៅដល់កូនមាន់នៅក្នុងរយៈ ៧-១០ថ្ងៃនៃជីវិតរបស់វា ។ ឆ្នាំងដី ឬក្របីដែលមានរន្ធតូចៗនៅសង ខាង និងផ្នែកខាងលើ (ប្រសិនគ្មាន អាចយកទំរាបចង្ក្រានគ្របពីលើឆ្នាំងដី ឬក្របីបានដែរ) សម្រាប់ ដុតច្រូងនៅពេលយប់ ផ្តល់កំដៅដល់កូនមាន់ ក្នុងករណីគ្មានមេមាន់សម្រាប់ផ្តល់កំដៅ ។ ឆ្នាំងដី ឬក្របី ដែលបានដុតច្រូងអេះហើយ ត្រូវបានដាក់នៅចំកណ្តាលទ្រុង ផ្ទាល់ដី ដើម្បីងាយស្រួល ឱ្យកូនមាន់ទាំងអស់អាចដេកក្បែរនៅពេលដែលវាត្រូវការកំដៅ ។ ដើម្បីរក្សាកំដៅបានល្អនៅក្នុងទ្រុង កូនមាន់ ម្ចាស់មាន់ត្រូវបិទជុំវិញជើងទ្រុងកំពស់ ២៥-៣០ សង្ឃឹម៉ែត្រ ពីដីដោយប្រើស្លឹកត្នោត ឬផ្ទាំង ប្លាស្ទិក ។



ទ្រុងកូនមាន់ក្រាលដោយអណ្តាម



ឆ្នាំងដីដាក់នៅថ្នល់ដុំចំកណ្តាលទ្រុងមាន់

ចំណាំ

- ចងចាំថា មេមាន់ត្រូវក្រុងទ្រុងរហូតក្នុងរយៈពេល ៤៥ថ្ងៃ ហើយនៅអាយុ ៤៥ថ្ងៃនេះ កូនមាន់ អាចមានទម្ងន់ ២០០-២៥០ ក្រាម ក្នុងមួយក្បាល ។
- នៅក្រោយ៤៥ថ្ងៃ មេមាន់ត្រូវបានយកទៅដាក់កន្លែងផ្សេងដើម្បីចាប់ផ្តើមផលិតកម្មស៊ីតជាថ្មី ។
- នៅពេលរៀបចំវិធីផ្តល់កំដៅនេះបាន កូនមាន់មិនត្រូវការមេវាទៀតទេ ។ ដូច្នេះម្ចាស់អាច បំបែកមេចេញបាន ។

២.២.៤ បង្កើនផលិតភាពមេមាន់


មេមាន់ដែលបណ្តើរកូនតិច ធ្វើឱ្យថយចុះផលិតភាពរបស់វា ។ នៅក្នុងប្រព័ន្ធថ្មីមេមាន់ ជាលក្ខណៈបុរាណ មេមាន់ចំណាយពេលបណ្តើរកូនក្នុងរយៈពេល ៤៥-៦០ថ្ងៃ មុនចាប់ផ្តើមផលិតស៊ីតសារជាថ្មី ។ នៅពេលដែលមានកូនមាន់ចំនួនតិចតួចញ៉ាំងពីមេមាន់មួយ កូនមាន់ដែលញ៉ាំងនៅថ្ងៃ ប្រហាក់ប្រហែលគ្នា (៣-៥ថ្ងៃ ខុសគ្នា) អាចប្រមូលដាក់បញ្ចូលឱ្យមេមាន់មួយទៀតផ្តល់កំដៅ ។

មេមាន់ដែលបានដកកូនចេញអស់ហើយ អាចជ្រលក់ទឹក ២ ដងក្នុងមួយថ្ងៃក្នុងរយៈពេល ៤-៥ថ្ងៃ ហើយមេមាន់ទាំងនោះ ត្រូវដាក់ទ្រុងក្នុងរយៈពេលនេះដែរ ។ មេមាន់ទាំងនោះ ក្នុងពេលឆាប់ៗអាចចាប់ផ្តើមផលិតស៊ីតសារជាថ្មីវិញ ។

ចំណាំ

- មេមាន់មួយក្បាលអាចផ្តល់កំដៅដល់កូនមាន់ពី១៥-២០ក្បាល ហើយកូនមាន់ត្រូវការកំដៅជា ពិសេសក្នុងរយៈពេល ៧-១០ថ្ងៃ ក្រោយពេលញ៉ាំង ។
- ក្រុងមេមាន់ដែលកូនត្រូវបានយកចេញឱ្យឆ្ងាយពីកូនរបស់វា ដើម្បីកុំឱ្យវាអាចស្តាប់ឮកូនមាន់ស្រែក ។ ធ្វើរបៀបនេះងាយឱ្យវាបំភ្លេចកូន ហើយចាប់ផ្តើមពងសារជាថ្មី ។

វដ្តផលិតកម្មមេមាន់ មានបង្ហាញនៅក្នុងដ្យាក្រាមខាងក្រោម៖



កូនមាន់ផលិតសរុបក្នុងមេមាន់ ៥ក្បាល ក្នុងមួយឆ្នាំ = ២០០ ក្បាល
ផលិតកម្មក្នុងមួយវដ្តរបស់មេមាន់ ១ក្បាល

២.៣ ការកែលម្អចំណី និងការផ្តល់ចំណី

ការចិញ្ចឹមមានតាមលក្ខណៈបុរាណ កូនមានត្រូវបានផ្តល់ចំណីអាហារដូចមានធំៗដែរ ហើយការរកចំណី បានស៊ី អាស្រ័យទៅតាមរដូវតំបន់ និងការផ្តល់ចំណីបន្ថែម ។ ការចិញ្ចឹមជាលក្ខណៈធម្មជាតិនេះ កូនមាតិកា ផ្នែកស្ទើរទាំងស្រុងទៅលើមេវាក្នុងការរកចំណីឱ្យវាស៊ី ។ ទន្ទឹមនេះការផ្តល់ចំណីបន្ថែមដល់មាន់ មានតែស្រូវ និងអង្ករ ឬចុងអង្ករប៉ុណ្ណោះ ។ កូនមាន់នៅក្នុងអាយុ ១-៤៥ថ្ងៃ ត្រូវការចំណីដែលមានគុណភាពល្អ ជា ពិសេសប្រូតេអ៊ីន ។ ភ្នាក់ងារផ្សព្វផ្សាយត្រូវធ្វើបង្ហាញដល់កសិករ នូវការរៀបចំចំណីដែលមានគុណភាពអាច ទទួលយកបានទៅតាមតម្រូវការរបស់សត្វ និងស្ថានភាពសេដ្ឋកិច្ចរបស់កសិករ ដោយប្រើប្រាស់ធនធានចំណី នៅក្នុងស្រុកឬប្រភេទចំណីថ្មីមានប្រូតេអ៊ីនខ្ពស់ដែលត្រូវណែនាំដល់កសិករ ។

ខាងក្រោមនេះ ជាជម្រើសនៃប្រភេទចំណីមួយចំនួនដែលភ្នាក់ងារផ្សព្វផ្សាយអាចផ្តល់ជាការណែនាំ និង បង្ហាញដល់កសិករដើម្បីផ្សំជាចំណីសម្រាប់កូន និងមេមាន់ ។

- វារីរុក្ខជាតិ (រុក្ខជាតិដុះក្នុងទឹក) ចកបាយទា ចកជើងតុកកែ និងត្រកូន
- គ្រាប់ធញ្ញជាតិ សណ្តែកសៀង ស្រូវ កន្ទក់ និងចុងអង្ករ
- ចំណីមានប្រភពពិសេស ម្សៅត្រី កូនត្រីតូចៗ កំពិស និងជន្លេន

២.៣.១ ចំណីមានប្រភពពិសេស

ផលិតផលមានដើមកំណើតពិសេស មានតម្លៃថ្លៃសម្រាប់ប្រើជាផ្នែកមួយនៃចំណីសម្រាប់សត្វ ។ ផ្ទុយ ទៅវិញបរិមាណនៃផលិតផលមានដើមកំណើតពិសេស អាចកាត់បន្ថយបាននៅពេលដែលមានធនធានចំណីផ្សេង ទៀតអាចផលិតបាននៅក្នុងមូលដ្ឋានចូលមកជំនួសវិញនោះ ។ ប៉ុន្តែយើងគួរចងចាំផងដែរថា កូនមាន់នៅក្នុង ដំណាក់កាលដំបូង (១-៤៥ថ្ងៃ) ត្រូវការចំណីដែលមានគុណភាពល្អដើម្បីមានលទ្ធភាពទាញយកសក្តានុពលល្អ លាស់របស់មាន់ដែលធ្វើឱ្យវាមានសុខភាពល្អសម្រាប់ឆ្លងចូលទៅក្នុងដំណាក់កាលបឋម ។

ត្រី និងកំពិស

- កូនត្រីតូចៗ និងកំពិស

នៅតំបន់មួយចំនួន កសិករអាចរកកូនត្រី កំពិស កូនក្តាម នៅតាមប្រឡាយ ស្រះ ត្រពាំង ថ្នក វាលស្រែ តាមរយៈការជញ្ជាត់ អូសមុង ដាក់ទ្រូនៅរដូវវស្សា ដែលជាប្រភពប្រូតេអ៊ីនល្អបំផុតសម្រាប់កូន មាន់ ។ នៅពេលដែលបរិមាណរកបានមានចំនួនតិច កសិករអាចចិញ្ចឹមវាឱ្យលឿនមុន នឹងលាយជាមួយចំណី ផ្សេងៗទៀត ។ ត្រីអាចឱ្យមានស៊ីស្រស់ ឬជាម្សៅ ។ នៅពេលដែលត្រីសំបូរនោះកសិករអាចធ្វើម្សៅ ។ ដោយសារបរិមាណត្រូវការសម្រាប់កូនមាន់មានតិចតួច ដូច្នេះកសិករអាចហាលថ្ងៃរយៈពេល៣-៥ថ្ងៃ មុននឹង

ផលិតទៅជាម្សៅត្រីបាន ។ ហើយការផលិតម្សៅត្រីនោះអាចប្រើប្រាស់ឧបករណ៍ក្នុងស្រុកមានដូចជា ត្បាល់ ជាន់ ត្បាល់កិន ដែលកសិករប្រើសម្រាប់កិន ឬបូកស្រូវនោះ ។

○ ម្សៅត្រី

កសិករអាចទិញម្សៅត្រីនៅទីផ្សារនៅតាមទីរួមស្រុក ឬខេត្ត ។ គុណភាពអាស្រ័យទៅតាមប្រភេទ ត្រី ។ តម្លៃថោកដែលអាចទិញបាន គឺនៅដើមរដូវប្រាំង (វិច្ឆិកា-កុម្ភៈ) សម្រាប់ប្រភេទត្រីទឹកសាប ហើយ កសិករអាចផលិតម្សៅត្រីដោយខ្លួនឯងដើម្បីធានាគុណភាព ។ ហេតុនេះហើយ កសិករគួរធ្វើផែនការ ទិញ ត្រីនៅពេលវេលានេះ សម្រាប់ជាប្រភពប្រូតេអ៊ីនដល់កូនមាន់ ។ ម្សៅត្រីជាប្រូតេអ៊ីនល្អបំផុតសម្រាប់ ការលូតលាស់របស់កូនមាន់ ដោយសារគុណភាពរបស់វា ។

ចំណាំ

- ម្សៅត្រីផលិតដោយត្រីសមុទ្រមានប្រូតេអ៊ីន ៥០០-៥៥០ ក្រាមក្នុងមួយគីឡូក្រាមម៉ាស់ស្ងួត ហើយ ម្សៅត្រីផលិតពីត្រីទឹកសាប មានប្រូតេអ៊ីន ៣៥០-៤០០ ក្រាមក្នុងមួយគីឡូក្រាមម៉ាស់ស្ងួត ។
- ដើម្បីពិនិត្យមើលថាតើម្សៅត្រីនោះមានលាយខ្សាច់ដែរឬអត់នោះ ត្រូវយកម្សៅត្រីប្រមាណមួយក្តាប់ លាយជាមួយទឹករក្សាទុក ២-៣នាទី ច្រាលទឹកផ្នែកខាងលើចោល រួចពិនិត្យមើលនៅបាតក្រោមផ្តិត ឬឧបករណ៍លាយនោះ តើមានខ្សាច់ដែរឬទេ ។

ជំនួន

ជំនួនអាចរកបាននៅតាមទីកន្លែងដែលដីមានជីជាតិ (ដីពណ៌ខ្មៅ) និងសើម ហើយជំនួនទាំងនោះ នឹងចុះទៅក្នុងដីយ៉ាងជ្រៅនៅរដូវប្រាំង និងឡើងមកនៅលើផ្ទៃដីផ្នែកខាងលើវិញនៅរដូវវស្សា ឬនៅពេល មានទឹកច្រើន ឬលិច ។ ជំនួនមានច្រើននៅក្នុងដីដែលមានជីជាតិច្រើន ជាពិសេសដីដែលស្ថិតនៅក្បែរផ្ទះ ។ ជំនួនតូចៗអាចប្រើប្រាស់ជាប្រូតេអ៊ីនសម្រាប់កូនមាន់ លាយជាមួយសារធាតុផ្សំចំណីផ្សេងទៀត ។ កសិករ ក៏អាចផលិតជំនួននៅតាមផ្ទះរបស់គាត់បានដែរ ។ ជំនួនក្រហមមានប្រភពមកពីកាលីហ្វ័រញ៉ា បាននាំមក ប្រទេសកម្ពុជា៤-៥ឆ្នាំមុន សមស្របសម្រាប់ការចិញ្ចឹមនៅតាមផ្ទះរបស់កសិករ ។ ជំនួនក្រហមកាលីហ្វ័រញ៉ា ងាយស្រួលក្នុងការគ្រប់គ្រងជាងជំនួនក្នុងស្រុក ជំនួនមានប្រូតេអ៊ីនខ្ពស់ ។

○ ផលិតកម្មជំនួន

ផលិតកម្មជំនួនក្រហមកាលីហ្វ័រញ៉ា អាចធ្វើទៅបានដោយប្រើប្រាស់បច្ចេកទេសសាមញ្ញ និងការ គ្រប់គ្រង ។ បច្ចេកទេស និងដំណាក់កាលត្រូវការសម្រាប់ការផលិតជំនួនក្រហមកាលីហ្វ័រញ៉ា មានរៀបរាប់ ខាងក្រោម

ផលិតកម្មនៅផ្ទាល់ដី

- រៀបចំដីនៅទឹកត្រែងមួយមានទទឹងខ្ពស់ដើម្បីជៀសវាងទឹកដក់ ប៉ុន្តែការខ្វះទឹកក៏កាត់បន្ថយលទ្ធភាពសម្រាប់ផលិតរបស់ជន្លេនក្រហមកាលីហ្វ័រញ៉ាដែរ ។
- យកដីលាយជាមួយលាមកគោ និងចំបើងដើម្បីពាសជុំវិញរណ្តៅឱ្យមានកំពស់ ៣០-៤០សម ពីដីហើយមានទំហំ ៤ ម២ ឬក៏អាចដឹកទៅក្នុងដីវិញដោយប្រើប្រាស់ថង់ប្លាស្ទិកក្រាលក៏បាន ។
- ហាលថ្ងៃរយៈពេល ៣-៤ថ្ងៃ មុនចាប់ផ្តើមផលិតកម្មជន្លេន ។
- ដាក់លាមកគោ ឬជ្រូកចំនួន ១៥-២០គីឡូក្រាម ត្រូវបានដាក់ចូលទៅក្នុងរណ្តៅ ហើយទើបដាក់លាមកដែលមានជន្លេន ០,៥គីឡូក្រាម នៅចំកណ្តាលលាមកនោះ ។
- លាមកគោ ឬជ្រូកចំនួន ១៥-២០គីឡូក្រាមត្រូវបានដាក់បន្ថែមក្នុងកំឡុងពេល ១០-១៥ថ្ងៃ ម្តងហើយដាក់កែវលាមកចាស់នោះ ។ ដើម្បីបង្កើនផលិតកម្មឱ្យលឿន ត្រូវយកលាមកគោដែលមានជន្លេនច្រើន ចំនួន ០,៥គីឡូក្រាម ទៅដាក់ចំកណ្តាលលាមកថ្មីនោះ ។

ផលិតកម្មជន្លេននៅក្នុងកំព្រែង ឬបង្គី

- ដើម្បីភាពងាយស្រួលក្នុងការផលិត ហើយជៀសវាងការប៉ះពាល់ដល់ជន្លេននៅពេលធ្វើការបន្តពូជកសិករគួរប្រើបង្គី ឬកំព្រែងធ្វើនៅពីបួស្សី ឬសំភារៈផ្សេងទៀតដែលអាចទ្រលាមកបាន ផលិតនៅមូលដ្ឋានរបស់ខ្លួន ។
- កំព្រែង ឬបង្គីនីមួយៗអាចដាក់លាមកស្រស់បាន ១០-១៥គីឡូក្រាម ។
- វិធីដាក់ជន្លេនធ្វើដូចគ្នានឹងផលិតផ្ទាល់ដីដែរ ។
- ក្រោយរយៈពេល ៤០-៥០ថ្ងៃ ដាក់កំព្រែង ឬបង្គីដែលមានលាមកថ្មី (១០-១៥គីឡូក្រាម) នៅលើកំព្រែង ឬបង្គី ចាស់រយៈពេល ២-៣ថ្ងៃ មុននឹងចាប់យកជន្លេនពីកំព្រែងចាស់ទៅ ប្រើប្រាស់ជាចំណីមាន់ ។ ធ្វើតាមវិធីនេះយើងសង្ឃឹមថា មានជន្លេនមួយភាគតូចបានឡើង ក្នុងកំព្រែង ឬបង្គីថ្មី ដោយសារមានក្លិនលាមកថ្មី ឬមួយយកលាមកដែលមានជន្លេនច្រើនចំនួន០,៥គីឡូក្រាម ទៅដាក់កណ្តាលលាមកនៃបង្គីថ្មីក៏បានដែរ ។

ចំណាំ

- រណ្តៅ ឬ កំព្រែង ឬបង្គីត្រូវស្រោចទឹករៀងរាល់ ៣-៤ថ្ងៃម្តង ជាពិសេសនៅរដូវប្រាំង ។
- លាមកជ្រូកល្អសម្រាប់ជាចំណីរបស់ជន្លេននេះ បើប្រៀបជាមួយលាមកគោ និងពពែ ។
- ក្នុងលាមកចំនួន ១,៥-២ គីឡូក្រាម អាចផលិត ២០-៥០ក្រាមជន្លេនស្រស់ និងកាកសំណល់ជាដីល្អសម្រាប់ដំណាំចំនួន ១ គីឡូក្រាម ក្នុងរយៈពេល ៣០-៤៥ថ្ងៃ ។
- កាកសំណល់លាមកក្រោយពីផលិតជន្លេនជាដីមួយមានគុណភាពខ្ពស់សម្រាប់ដំណាំ បន្លែ សំណាប ឬស្ពាន់ផ្កា ។

- ការផ្តល់ជំនួនឱ្យមានស៊ី

ក្រោយពីបានប្រមូលរួចហើយ ជំនួនត្រូវបានចិញ្ចឹមជាកំណាត់តូចៗ រួចលាយជាមួយកន្ទក់ និងសារធាតុផ្សំផ្សេងទៀតមុនឱ្យកូនមានស៊ី ។ កូនមានខ្លះមានបញ្ហាស៊ីជំនួនស្រស់ ដូច្នេះកសិករអាចហាលវារួចទើបលាយជាមួយចំណីផ្សេងទៀតមុនឱ្យកូនមានស៊ី ។ ជំនួនអាចជាប្រភពប្រូតេអ៊ីនសំខាន់សម្រាប់កូនមាន នៅពេលដែលគេអាចផលិតវាបានគ្រប់គ្រាន់ ។

ចំណាំ

- ជំនួនមានប្រូតេអ៊ីនចំនួន ៣៥០-៤៣០ក្រាម ក្នុងមួយគីឡូក្រាមម៉ាស់ស្ងួត ឬ៨០ក្រាមក្នុងមួយគីឡូក្រាមជំនួនស្រស់ ។

២.៣.២ គ្រាប់បញ្ចូលជាតិ

គ្រាប់ និងមេរៀសណែកសៀង

សណែកសៀងត្រូវបានប្រើប្រាស់យ៉ាងច្រើនជាចំណីសត្វ ។ សណែកសៀងគ្រាប់ ក៏ដូចជាម្សៅផងដែរ អាចប្រើប្រាស់ជាចំណីកូនមាន ។ តែចំពោះសណែកសៀងជាម្សៅមិនទាន់មាននៅតាមខេត្តនានាទេ ។ ប្រសិនបើមានម្សៅសណែកសៀង កសិករអាចប្រើប្រាស់សម្រាប់លាយចំណីកូនមានតែម្តង ។ គ្រាប់សណែកសៀងនៅ មិនអាចឱ្យកូនមានស៊ីតែម្តងបានទេ ដោយសារវាមានជាតិពុល តែកសិករអាចធ្វើចំណីឱ្យកូនមានស៊ីបាននៅពេលដែលចំអិនរួច ។

- ការចំអិនគ្រាប់សណែកសៀងមុនឱ្យកូនមានស៊ី

គ្រាប់សណែកសៀង មានស្ទើរតែគ្រប់ទីកន្លែង នៅតាមទីផ្សារនៅថ្នាក់ស្រុក ឬខេត្ត ។ គ្រាប់សណែកសៀងស្រស់អាចស្ងោរ ឬលីង ។ តែក្នុងចំណោមការចំអិនទាំង២ ការលីងទាក់ទាញកូនមានស៊ីចំណីបានច្រើន ហើយងាយស្រួលដល់កសិករក្នុងការចំអិន ។ ការស្ងោរអាចធ្វើទៅបាន តែទាមទារឱ្យធ្វើជារៀងរាល់ថ្ងៃ ។

- កសិករត្រូវប្រើខ្លះដើម្បីលីងគ្រាប់សណែកសៀង ហើយត្រូវធ្វើយ៉ាងណាកុំឱ្យភ្លើងឆេះឆាបខ្លាំងឡើង មកលើដើម្បីជៀសវាងកំដៅខ្លាំងដែលធ្វើឱ្យខ្លោចខូចគុណភាពប្រូតេអ៊ីននៅក្នុងសណែកសៀង ។ កសិករអាចពិនិត្យមើល នៅពេលដែលពិណចាប់ផ្តើមប្តូរផ្លាស់ពីលឿងស្រាល ទៅក្រហមក្រម៉ៅ ហើយកសិករអាចសាកល្បងហូបមើល ប្រសិនបើគ្រាប់សណែកស្រួយ ឈ្មុយ អាចលើកខ្លះសណែកសៀងចេញពីភ្លើងបាន ។
- ក្រោយពេលលីងរួចភ្លាម សណែកសៀងត្រូវបានបុកដោយត្បាល់ជាន់ដើម្បីផលិតជាម្សៅ ។

ចំណាំ

- ការរៀបចំចំណីដោយប្រើសណែកសៀង ត្រូវបានរៀបរាប់ជាលំអិតនៅក្នុងរូបមន្តខាងក្រោម ។

- សណ្តែកសៀងគ្រាប់មានប្រូតេអ៊ីន ៤៥០ក្រាម ក្នុងមួយគីឡូក្រាម ។

គ្រាប់ពោត

ពោតពីរប្រភេទមានដាំនៅកម្ពុជា គឺពោតស និងពោតលឿង។ ភាគច្រើនមានដាំនៅតាមបណ្តោយទន្លេមេគង្គ ។ ថ្មីៗនេះពោតលឿងត្រូវបានកសិករនៅភាគពាយ័ព្យនៃកម្ពុជា កំពុងដាំយ៉ាងច្រើន ដោយសារមានទីផ្សារនៅប្រទេសថៃ ។ ពោតត្រូវបានប្រើប្រាស់សំខាន់ជាប្រភពថាមពលសម្រាប់សត្វ ទោះបីវាមានសារធាតុចិញ្ចឹមផ្សេងទៀតដូចជា ប្រូតេអ៊ីន និងវីតាមីនក៏ដោយ ។ សម្រាប់ការចិញ្ចឹមមានជាលក្ខណៈគ្រួសារនៅជនបទ ពោតនេះយើងមិនគួរយកមកប្រើប្រាស់ទេ ដោយសារវាមានតម្លៃទីផ្សារខ្ពស់។ តែប្រសិនបើកសិករមានដាំវិញ ពោតនោះក៏មានបរិមាណតិចតួចដែរ ដូច្នេះគួរយកទៅប្រើប្រាស់ជាចំណីអាហារមនុស្សប្រសើរជាង ។ ទាំងពោតស និងពោតលឿងមានប្រូតេអ៊ីនប្រមាណ ៧-៩ ភាគរយគិតជាម៉ាស់ស្ងួត ។

២.៣.៣ វារីរុក្ខជាតិ និងស្លឹករុក្ខជាតិផ្សេងទៀត

ចកបាយទា (Lemna ssp.)

ចកបាយទាជារុក្ខជាតិដុះលើទឹកជាលក្ខណៈធម្មជាតិនៅតាមត្រពាំង ស្រះ ប្រឡាយ និងវាលស្រែនៅរដូវវស្សា ។ ទឹកត្រជាក់ដែលមានទឹកហើយនៅក្បែរផ្ទះ ធ្វើឱ្យចកដុះលឿន ។ ចកជាប្រភពធនធានប្រូតេអ៊ីនដែលមានគុណភាពល្អសម្រាប់កូនមាន់ ។ ក្រៅពីដុះតាមត្រពាំង ចកក៏អាចដាំដោយកសិករបានផងដែរ ។ ចកមានការដុះលូតលាស់លឿន មានទិន្នផលខ្ពស់ និងមានប្រូតេអ៊ីនខ្ពស់ (ប្រមាណ ៤០ភាគរយ) ពេលដុះនៅក្នុងទឹកដែលមានជីជាតិ និងជាចំណីដែលមានគុណភាពខ្ពស់សម្រាប់កូនមាន់ ។ ផ្ទុយទៅវិញចកបាយទាដែលដុះក្នុងទឹកដែលមានជីជាតិតិចតួចផលិតបានទិន្នផលទាប ឬសរីរវង់ និងមានប្រូតេអ៊ីនទាប (២០-២៥ភាគរយក្នុងម៉ាស់ស្ងួត) ។



នៅរដូវវស្សា នៅពេលដែលទឹកមានជីជាតិខ្ពស់ ចកដុះលូតលាស់ដោយខ្លួនឯង

◦ ផលិតកម្មចកបាយទា

ភ្នាក់ងារផ្សព្វផ្សាយ អាចផ្តល់ការណែនាំដល់កសិករក្នុងការផលិតចកនៅក្រោមផ្ទះរបស់គេ ឬមួយនៅទីនៃមួយទំនេរនៅក្បែរផ្ទះ ។ ប្រព័ន្ធផលិតកម្មនេះមានលក្ខណៈងាយស្រួលដោយប្រើប្រាស់សំភារៈដែលមាននៅក្នុងស្រុកដូចបង្ហាញខាងក្រោម

- កូនស្រះ ឬផ្ទុកមួយដែលមានទំហំ ២ គុណ ៣ ម និងជំរៅប្រមាណ ២០-២៥ សម ត្រូវបានក្រាលបាតជាមួយប្លាស្ទិកដើម្បីជៀសវាងការហូរជ្រាបជាពិសេសនៅរដូវប្រាំង ។
- ស្រះ ឬផ្ទុកនេះអាចដឹកនៅចន្លោះដើមឈើ ដែលផ្តល់ជាម្លប់តិចតួច ដែលធ្វើឱ្យទឹកត្រជាក់ ។
- លើកដីទំនប់នៅជុំវិញស្រះឬផ្ទុក ដើម្បីទប់ស្កាត់កុំឱ្យទឹកភ្លៀងហូរកាត់នាំយកទាំងចកបាយទា និងដីជាតិពីស្រះ ។
- បញ្ចូលទឹកថែរក្សាកំពស់នៅត្រឹម ២០-២៥ សម ។
- យកលាមកគោ ឬលាមកជ្រូក ៧គីឡូក្រាម លាយជាមួយទឹក ៧គីឡូក្រាម មុននឹងដាក់បញ្ចូលទៅក្នុងស្រះ ។
- ដាក់ចកបាយទាចំនួន ១,៥ គីឡូក្រាម ទៅក្នុងស្រះនៅពេលចាប់ផ្តើមផលិតកម្ម ។
- ចកបាយទាត្រូវបានប្រមូលរៀងរាល់ថ្ងៃពីស្រះនោះ ។ បរិមាណដែលអាចប្រមូលប្រចាំថ្ងៃ គឺ ០,៦-០,៧ គីឡូក្រាម ដែលអាចជាចំណីបន្ថែមសម្រាប់កូនមាន់អាយុ ១-៤៥ ថ្ងៃ ចំនួន ៣០-៣៥ក្បាល ។



ស្រះពាសស៊ីម៉ង់ដ៏ស្អាតសម្រាប់ផលិតកម្មចកបាយទា



ស្រះរោបសង់លើដីសម្រាប់ផលិតកម្មចកបាយទា

ចំណាំ

- ទឹកត្រូវបានបន្ថែមជាប្រចាំដើម្បីរក្សាកំពស់ ២០-២៥ សម ។
- ស្រះនេះត្រូវដាក់ជីរៀងរាល់ ៣-៤ថ្ងៃម្តង ក្នុងបរិមាណលើកឡើងខាងលើ ។

- ល្បាយ ទឹកជាមួយលាមកគោ ឬជ្រូកគួររក្សាទុកនៅក្នុងធុងមួយបិទជិត រយៈពេល ៧ ថ្ងៃ មុនស្រោចទៅក្នុងស្រះចក (កំប៉ុស្តិ៍រាវ) ។ តាមរបៀបនេះ ធ្វើឱ្យជីជាតិនៅក្នុងលាមកគោរលាយនៅក្នុងទឹក ជាពិសេសអាសូត ដែលអាចឱ្យចកចាប់យកទៅប្រើប្រាស់ដោយងាយ ។
- ប្រសិនបើមានទឹកកាកសំណល់ឡូជីវខ្ពស់ កសិករអាចយកទៅប្រើផ្ទាល់តែម្តង ។

○ ការរៀបចំចកបាយទាជាចំណីមាន់

ចកមានសមាសភាពទឹកខ្ពស់ (៩៤-៩៦ភាគរយ) ។ នៅពេលដែលឱ្យស៊ីស្រស់ក្រោយពេលប្រមូលមកភ្លាមនោះ ធ្វើឱ្យកូនមាន់មានការលំបាកស៊ីចំណីឱ្យបានគ្រប់គ្រាន់ដើម្បីបំពេញតាមតម្រូវការរបស់វា ។ ដូច្នេះហើយ កសិករត្រូវយកចកទៅសំដិលក្រោមផ្ទះ ឬក្រោមម្លប់រយៈពេល ១២ ម៉ោងមុននឹងលាយជាមួយសមាសភាពផ្សេងទៀត ។ ការសំដិលនេះ កាត់បន្ថយបរិមាណទឹកនៅក្នុងចកបាយទា ដែលធ្វើម៉ាស់ស្អួតកើនឡើង ។



ការដលចកបាយទាពីក្នុងស្រះ



ការរៀបចំចកបាយទាជាចំណីសម្រាប់កូនមាន់

ស្លឹកមរម្យ

មរម្យជាដើមឈើមួយប្រភេទមានកំពស់ជាមធ្យម តែអាចគ្រប់គ្រងជាដើមឈើផលិតស្លឹកបានដែរ ។ មរម្យអាចដាំដោយប្រើគ្រាប់ ឬមែកក៏បានដែរ ។ នៅប្រទេសកម្ពុជា មរម្យត្រូវបានប្រើប្រាស់តាំងពីបុរាណ កាលមកជាបន្លែសម្រាប់អាហារមនុស្ស ។ មរម្យត្រូវបានចាត់ទុកថា ជារុក្ខជាតិមួយដ៏អស្ចារ្យដោយសារមានសក្តានុពលនៃការប្រើប្រាស់ជា សារធាតុសម្រាប់សំអាតទឹក ផ្តាំប៉ូវសម្រាប់ស្រ្តីក្រោយសំរាលកូនរួច និងជាបន្លែ ។ល។ ដោយសារគុណភាពខ្ពស់នេះហើយ ស្លឹកមរម្យអាចជាប្រភពធនធានប្រូតេអ៊ីនយ៉ាងប្រសើរសម្រាប់កូនមាន់ពីអាយុ ១-៤៥ថ្ងៃ ។

ស្លឹកមន

ស្លឹកមនត្រូវបានប្រើប្រាស់ជាចំណីសម្រាប់ដង្កូវនាង ។ នៅពេលបច្ចុប្បន្ននេះ សែលអាគ្រីតបានកំពុង ប្រើប្រាស់ជាចំណីស្រស់ និងម្សៅសម្រាប់បំប៉នជ្រូក និងមាន ។ សម្រាប់កូនមាន់ ម្សៅស្លឹកមនអាចប្រើប្រាស់នៅ ក្នុងចំណីចំនួន ១០ ភាគរយ ។



ការផលិតស្លឹកមនសម្រាប់ប្រើប្រាស់ជាចំណីសត្វ នៅ “សែលអាគ្រីត”

ចំណាំ

- ស្លឹកមនស្រស់មាន ប្រូតេអ៊ីន ៦០ក្រាមក្នុងមួយគីឡូក្រាម ។

ស្លឹកដំឡូងឈើ

ដំឡូងឈើជាទូទៅ ត្រូវបានដាំសម្រាប់ផលិតមើម ហើយមានប្រទេសជាច្រើនបានទទួលស្គាល់ថាជាដំណាំសម្រាប់គ្រួសារក្រីក្រ ។ នៅស្ទើរតែគ្រប់តំបន់ទាំងអស់នៅប្រទេសកម្ពុជា មនុស្សបរិភោគស្លឹកដំឡូងឈើជាបន្លែ ។ ដំឡូងឈើអាចដាំសម្រាប់ផលិតមើម និងស្លឹកផងដែរ ។ ប្រសិនណាកសិករកាត់យកស្លឹកដំឡូងឈើ ២-៣ដងមុនដកយកមើម ធ្វើឱ្យផលិតកម្មមើមថយចុះ ២០-៣០ភាគរយ ។ សម្រាប់ផលិតកម្មខ្នាតតូច កសិករអាចដាំដំឡូងឈើនៅច្បារក្រោយផ្ទះ ជារបងបែតង ឬជាដំណាំចម្រុះជាមួយដំណាំផ្សេងទៀត ធ្វើតាមរបៀបនេះ កសិករអាចបេះយកស្លឹកដើម្បីធ្វើជាម្សៅស្លឹកដំឡូងឈើសម្រាប់កូនមាន់។ ស្លឹកដំឡូងឈើមានសារធាតុពុល ប៉ុន្តែអាចកាត់បន្ថយឱ្យនៅបរិមាណមួយតិចបំផុតដែលមិនប៉ះពាល់ដល់សត្វ តាមរយៈការហាល ស្មៅរ ផ្តាប់ ។ តែសម្រាប់មាន់ ស្លឹកអាចធ្វើជាម្សៅសម្រាប់លាយជាមួយចំណីផ្សេងទៀត ។



ដំឡូងឈើដាំនៅចំការក្រោយផ្ទះ



ដំឡូងឈើដែលដាំចំរុះជាមួយល្ង

○ ការរៀបចំស្លឹកដំឡូងឈើជាចំណីមាន

ស្លឹកដំឡូងឈើអាចជំនួសនៅក្នុងចំណីជាប្រភពប្រូតេអ៊ីនប្រមាណ ១៥ ភាគរយសម្រាប់មាន ។ ពិសោធន៍ដែលបានធ្វើនៅ “សែលអាគ្រីត” ប្រើប្រាស់ ៣០ភាគរយស្លឹកដំឡូងឈើនៅក្នុងចំណី ទទួលបាន កំណើនទម្ងន់ប្រចាំថ្ងៃ ១០ក្រាម ក្នុងកូនមាន់មួយក្បាល ដែលលទ្ធផលនេះប្រហាក់ប្រហែលទៅនឹងមាន់ដែល ឱ្យចំណីប្រូតេអ៊ីនមានប្រភពមកពីម្សៅត្រី ។ ខាងក្រោមនេះជាដំណាក់កាលសម្រាប់រៀបចំស្លឹកដំឡូងជាចំណី របស់កូនមាន់

- កាច់ដើមដំឡូងឈើផ្នែកខាងលើ ប្រមាណ ៣០-៤០ សម ។
- បេះស្លឹកចេញពីធាង និងដើម ។
- ហាលថ្ងៃស្លឹកដំឡូង ដែលបានបេះ រយៈពេល ៣-៤ថ្ងៃ រួចបុក ឬកិនជាម្សៅ ។
- លាយម្សៅស្លឹកដំឡូងជាមួយសមាសធាតុផ្សំចំណីផ្សេងទៀតដូចបានគណនានៅក្នុងជម្រើសទី ៥ ។



ដំឡូងឈើដែលបានដាយកស្លឹកសម្រាប់សំណើសត្វ



រៀបចំស្លឹកដំឡូងឈើសម្រាប់ហាលថ្ងៃ

ចំណាំ

- ប្រើតែស្លឹកសម្រាប់ជាចំណីមាន ដោយយកធាង និងដើមខ្លឹសម្រាប់គោ-ក្របី ។
- បរិមាណស្លឹកដំឡូងឈើស្រស់ត្រូវការសម្រាប់មេមាន ៥ក្បាល និងកូនមានចំនួន ២០០ក្បាល គឺ ២០-៣០គីឡូក្រាម ក្នុងមួយឆ្នាំ ដើម្បីផលិតម្សៅ ៥-៧,៥ គីឡូក្រាម ដើម្បីលាយជាមួយសមាសធាតុចំណីផ្សេងទៀត ។
- ស្លឹកត្រូវបានកិនភ្លាមៗក្រោយហាលថ្ងៃ ដោយសារវាស្រួយងាយស្រួលកិន ឬបុកជាម្សៅ ។



ហាលថ្ងៃសំបុកស្លឹកដំឡូងឈើមុនកិន ឬបុកជាម្សៅ

លាយម្សៅស្លឹកដំឡូងឈើជាមួយសមាសធាតុចំណីផ្សេងទៀត

ត្រកូន

ត្រកូនជាដំណាំមួយងាយស្រួលដាំបំផុត ប៉ុន្តែត្រូវការទឹកសម្រាប់ស្រោចស្រព ។ ត្រកូនមានពីរប្រភេទ គឺត្រកូនគោក និងត្រកូនទឹក ដែលកសិករអាចដាំបាន ។ តែសម្រាប់ប្រើប្រាស់ជាចំណីកូនមានមានតែស្លឹកវាទៅដែលល្អបំផុតនោះ ដោយសារមានបរិមាណប្រូតេអ៊ីនខ្ពស់ ។ ក្នុងករណីនេះកសិករត្រូវផលិត ២២០គីឡូ ក្រាមត្រកូន (ដើម និងស្លឹក) ដើម្បីយកស្លឹកបាន ៧៤គីឡូក្រាម សម្រាប់ជាចំណីមេមាន ៥ក្បាល និងកូនមាន ២០០ក្បាលក្នុងមួយឆ្នាំ ។ ត្រកូនត្រូវការពេលវេលាប្រមាណ ៣៥-៤០ថ្ងៃប៉ុណ្ណោះ បើគិតចាប់ពីថ្ងៃដាំ រហូតដល់ថ្ងៃច្រូតកាត់ ។ ដូច្នេះបើមានការចាត់ចែងបានល្អ កសិករត្រូវការតែដីតូចប៉ុណ្ណោះ ដើម្បីផលិតត្រកូនសម្រាប់មេមាន ៥ក្បាល និងកូនមាន ២០០ក្បាលក្នុងមួយឆ្នាំ ។ ក្នុងករណីនេះ សម្រាប់ផលិតត្រកូនដែលអាចប្រើជាចំណីបន្ថែមនៅក្នុងបរិមាណចំណីសរុបនោះ មានលក្ខខណ្ឌមួយចំនួនដែលរៀបរាប់ដូចខាងក្រោម

- ផលិតកម្មត្រកូន
- ទំហំដីដែលត្រូវការ ៨ម^២ សម្រាប់ផលិតបានស្លឹកត្រកូន ៧,៤គីឡូក្រាម ឬ ២២គីឡូក្រាម ទាំងដើម និងស្លឹកក្នុងការច្រូតកាត់ម្តង ។

- ត្រូវការគ្រាប់ក្នុងករណីត្រកូនគោក និងទងសម្រាប់ត្រកូនទឹក ។
- ត្រូវការលាមកជ្រូក ២៥គីឡូក្រាម ឬ៥០គីឡូក្រាមលាមកគោ សម្រាប់ទំហំដីខាងលើក្នុងមួយឆ្នាំ ។

ចំណាំ

- ប្រសិនបើត្រកូនគោក កសិករអាចកាត់បានពីរដង តែទិន្នផលថយចុះប្រមាណ ៥០ភាគរយ នៅពេលកាត់លើកទី ២ ។
- ដោយសារស្លឹកមានប្រូតេអ៊ីនខ្ពស់ កសិករគួរប្រើស្លឹក និងទងជាប់ត្រួយសម្រាប់ចំណីមាន ឯទងនៅសេសសល់អាចប្រើជាម្ហូបអាហារមនុស្ស ។
- ស្លឹកត្រកូនត្រូវបានចិញ្ចឹមឱ្យបានល្អតមុនលាយជាមួយសមាសធាតុចំណីផ្សេងទៀត ។



ត្រកូនគោកស្រោចទឹកឱ្យស្រស់នៅស្រុកទ្រាំងខេត្តតាកែវ



ត្រកូនទឹកដាំនៅ “សែលរោគ្រីត”

២.៣.៤ សង្ខេបជម្រើសសម្រាប់លាយចំណី

ភ្នាក់ងារផ្សព្វផ្សាយ អាចជ្រើសរើសយកជម្រើសមួយក្នុងចំណោមជម្រើសទាំងអស់ដែលបានផ្តល់ឱ្យខាងក្រោម អាស្រ័យទៅតាមធនធានដែលមាននៅទីកន្លែងនីមួយៗសម្រាប់ផ្សំជាចំណី នៅពេលដែលយក 'TIP' នេះទៅអនុវត្ត ។ នៅពេលដែលសមាសធាតុផ្សំចំណីមានគ្រប់គ្រាន់ហើយ ភ្នាក់ងារផ្សព្វផ្សាយអាចណែនាំ និងធ្វើបង្ហាញដល់កសិករនូវការរៀបចំចំណីប្រើប្រាស់ធនធានដែលមានស្រាប់ ឬ ក៏សមាសធាតុចំណីដែលកសិករអាចផលិតបាន ឬក៏មានតម្លៃថោកប្រសិនបើកសិករត្រូវទិញ ដើម្បីធ្វើយ៉ាងណាឱ្យពួកគេ ទទួលបានប្រាក់ចំណេញច្រើន ។ ទោះជាយ៉ាងណាក៏ដោយ ការរៀបចំចំណីត្រូវធានាគុណភាព ជាពិសេសទៅលើបរិមាណប្រូតេអ៊ីន ដែលអាចនៅចន្លោះ ១៧-២០ភាគរយសម្រាប់កូនមានអាយុ ១-៤៥ថ្ងៃ ដល់ការចិញ្ចឹមមាននៅជនបទ ។

ការរៀបចំចំណីលក្ខណៈសាមញ្ញដែលភ្នាក់ងារផ្សព្វផ្សាយអាចយកទៅបង្ហាញកសិករមានដូចខាងក្រោមនេះ ៖

ជម្រើសសម្រាប់របាយការណ៍ ១០ គីឡូក្រាម (ក)

សមាសធាតុផ្សំចំណី	បរិមាណ គិតជាគីឡូក្រាម					
	ជម្រើស ១		ជម្រើស ២		ជម្រើស ៣	
	គក្រ	រង្វាល់ *	គក្រ	រង្វាល់ *	គក្រ	រង្វាល់ *
កន្ទក់	១,៩	១៦ កំប៉ុង	៥	៤២ កំប៉ុង	៥	៤២ កំប៉ុង
ចុងអង្ករ	០,៧	៤ កំប៉ុង	១,៤	៨ កំប៉ុង	១,៤	៨ កំប៉ុង
ម្សៅត្រី	០,៨	៤ កំប៉ុង	២,៥	១២ កំប៉ុង	២,៥	១២ កំប៉ុង
ចកបាយទា**	៦,៦	៣៣ ស្ពី				
ស្លឹកមរម្យ			១	១៣ កំប៉ុង		
ស្លឹកមន					១	១៣ កំប៉ុង
អំបិល	០,០២		០,០៤		០,០៤	
ព្រីមីក (Premix)	០,០២		០,០៤		០,០៤	
ប្រូតេអ៊ីន %	១៧		១៧		១៧	

ជម្រើសសម្រាប់របាយការណ៍ ១០ គីឡូក្រាម (ខ)

សមាសធាតុផ្សំចំណី	បរិមាណ គិតជាគីឡូក្រាម					
	ជម្រើស ៤		ជម្រើស ៥		ជម្រើស ៦	
	គក្រ	រង្វាល់ *	គក្រ	រង្វាល់ *	គក្រ	រង្វាល់ *
កន្ទក់	១,៩	១៦ កំប៉ុង	៤,៤	៣៧ កំប៉ុង	១,៧	១៤ កំប៉ុង
ចុងអង្ករ	០,៦	៤ កំប៉ុង	១,៣	៨ កំប៉ុង	០,៥	៣ កំប៉ុង
សណ្តែកសៀង	០,៨	៣,៥ កំប៉ុង	១,៣	៥,៥ កំប៉ុង	០,៥	២,៥ កំប៉ុង
ជន្លួន			១,៦	៦,៥ កំប៉ុង		
ចកបាយទា**	៦,៧	៣៣ ស្ពី				
ម្សៅស្លឹកដំឡូងឈើ			១,៣	១៦ កំប៉ុង		
ស្លឹកត្រកូន					៧,២	ក
អំបិល	០,០២		០,០៤		០,០២	
ព្រីមីក (Premix)	០,០២		០,០៤		០,០២	
ប្រូតេអ៊ីន %	១៨		១៨		១៨	

* រង្វាល់(កំប៉ុង)ប្រើកំប៉ុងទឹកដោះគោ ដែលនិយាយប្រើសម្រាប់វាល់អង្ករ និងស្ពីវាល់អង្ករ ១២គីឡូក្រាម ។

**នៅពេលដែលមិនមានថ្លៃក្តៅខ្លាំង ការហាលចកមិនទទួលបានលទ្ធផលល្អទេ ដែលធ្វើឱ្យចកខូចគុណភាព។ នៅក្នុងករណីនេះ ចកក្នុងបរិមាណតិចតួចត្រូវបានដង និងសំដីលថ្ងៃរយៈពេល ១២ម៉ោង ដើម្បីកាត់បន្ថយបរិមាណទឹក (៦០-៨០ភាគរយ) បន្ទាប់មកចកបាយទាដែលបានសំដីលនោះ អាចយកទៅលាយ ជាមួយសមាសធាតុចំណីផ្សេងទៀត ។

ក, ត្រកូនដែលហាលស្ងួត មិនគួរប្រើជាចំណីមាន់នោះទេ ។ ត្រកូនអាចងាយស្រួលឱ្យមានស៊ីនៅពេលហាន់ ត្រកូនស្រស់ឱ្យតូចៗ មុននឹងលាយជាមួយបរិមាណចំណី (កន្ទក់ ចុងអង្ករ និងសណ្តែកសៀង) ដែលត្រូវឱ្យមានស៊ីក្នុងមួយថ្ងៃ ។

*សារធាតុគីមីនៃសមាសធាតុផ្សំចំណីដែលបានប្រើប្រាស់នៅក្នុងជម្រើសទាំង ៦ ខាងលើ

សមាសធាតុផ្សំចំណី	ម៉ាស់ស្ងួត (%)	ប្រូតេអ៊ីន (%)
ចុងអង្ករ	៨៨	៨
កន្ទក់	៨៨	១១
មេ្សាត្រី	៨៨	៣៥
ត្រីស្រស់	២៥	៥០
សណ្តែកសៀង	៨៩	៤៣
ជំន្លួន	២៥	៤០
ចកបាយទា	៥	៣៥
ស្លឹកត្រកូន	១២	៣០,៦
មេ្សាស្លឹកមរម្យ	៨៥	២៤
មេ្សាស្លឹកមន	៨៨	២៥
មេ្សាស្លឹកដំឡូងលើ	៨៨	២២

*ទិន្នន័យវិភាគនៅមន្ទីរពិសោធន៍នៃមជ្ឈមណ្ឌលអភិវឌ្ឍន៍ការចិញ្ចឹមសត្វ និងកសិកម្ម “សែលអាត្រីត”

២.៤ ការចាក់ថ្នាំការពារ និងផ្សេងៗ

កូនមាន់ដែលញាស់មកបាន ១-៤៥ ថ្ងៃ ត្រូវចាក់ថ្នាំការពារជម្ងឺអុតមាន់ និងពូកាស់ ហើយប្រភេទវ៉ាក់សាំងទាំងពីរមានលក់នៅប្រទេសកម្ពុជា ។ មានវ៉ាក់សាំងពូកាស់ប្រភេទថ្មីអាយធូ (I២ប ផលិតនៅប្រទេសវៀតណាមមានលក់នៅតាមឱសថស្ថានពេទ្យសត្វនៅតាមខេត្ត និងស្រុកមួយចំនួន ។ វ៉ាក់សាំងអាយធូមួយដបតូចមាន ១៥-២៥កំរិត ដែលសមស្របណាស់សម្រាប់សហគមន៍ជនបទ ។ ក្រៅពីនេះវ៉ាក់សាំងអាយធូអាចរក្សាទុកនៅក្នុងស៊ីតុណ្ហភាព ២៨អង្សារសេនៅក្នុងទីងងឹត រយៈពេល ២ខែ ក្រោយពីចេញពីទូរទឹកកក ។ ព័ត៌មានបន្ថែមលើការងារនេះពិនិត្យមើល 'TIP' ផ្សេងទៀតដែលរៀបរាប់ពីការចាក់វ៉ាក់សាំងនេះ ។

ពេលវេលានៃការចាក់ថ្នាំការពារ

(ជម្រើស ១)		
អាយុ (ថ្ងៃ)	វ៉ាក់សាំង	ការផ្តល់
៥	ញូកាស F ឬ B1	បន្តក្នុងភ្នែក ឬ ច្រមុះ *
១០	អុត	ជួសនៅស្បែកផ្ទាំងស្លាប
២០	ញូកាស F ឬ B1	បន្តក្នុងភ្នែក ឬ ច្រមុះ
៤០	ញូកាស La sota	លាយទឹកផឹក *
+៦០	ញូកាស M	ក្នុងសាច់ដុំ

(ជម្រើស ២)		
អាយុ (ថ្ងៃ)	វ៉ាក់សាំង	ការផ្តល់
៥	ញូកាស I2	បន្តក្នុងភ្នែក
១០	អុត	ជួសនៅស្បែកផ្ទាំងស្លាប
+៤៥	អាសន្នរោគ **	ក្នុងសាច់ដុំ

* បរិមាណនៃការផ្តល់វ៉ាក់សាំង សូមមើលលំអិតនៅក្នុង បទដ្ឋានអនុវត្តបច្ចេកវិទ្យាស្តីពី ការគ្រប់គ្រងនិងការពារជំងឺញូកាស

** កាលពីពីរឆ្នាំមុន ផលិតផលវ៉ាក់សាំងនេះត្រូវបានឈប់ប្រើប្រាស់ ហើយវាគ្មានលក់នៅតាមទីផ្សារទេ ទោះជាយ៉ាងនេះក្តី ក៏យើងបានផ្តល់អនុសាសន៍អោយធ្វើអនាម័យសំអាតទីធ្លាទ្រុង រួមមាន ស្នូកទឹក និងចំណី អោយបានស្អាត និង ទឹកសម្រាប់មាន់ផឹក ទើបអាចការពារទប់ទល់នឹងជម្ងឺនេះបាន ។

នៅក្នុងសំបុកមាន់ និងនៅលើមេមាន់មានស្រមើរជាច្រើនដែលអាចខាំធ្វើឱ្យមានស្នាមរបូសឈាមនៅលើស្បែកមាន់ ។ ហើយស្រមើរដែលបង្កបញ្ហាខ្លាំងនោះ នៅពេលវាមានវ័យក្មេងនៅឡើយ ហើយវាវំខានពិសេសតែនៅលើមេមាន់ ។ ទន្ទឹមនេះដែរ វាក៏អាចវំខានដល់កសិករដែលចូលធ្វើការងារក្នុងទ្រុងមាន់ផងដែរ ។ ដូច្នេះដើម្បីការពារកុំឱ្យមានស្រមើរទាំងនោះ កសិករត្រូវដាក់ថ្នាំជក់ ហើយជាថ្នាំខ្លាំង ទៅក្នុងសំបុកមាន់ក្រាបពងដើម្បីជៀសវាងស្រមើរនេះ ។

២.៤.១ ជម្ងឺផ្តាសាយបក្សី

ជម្ងឺផ្តាសាយបក្សី (HPAI) ដែលបណ្តាលមកពី មេរោគម្យ៉ាងឈ្មោះ H5N1 ត្រូវបានគេកំណត់អត្តសញ្ញាណឃើញជាលើកដំបូងនៅប្រទេសកម្ពុជា កាលពីថ្ងៃទី ២៣ ខែមករា ឆ្នាំ២០០៤ ។ រហូតមកទល់ពេលនេះ ជម្ងឺផ្តាសាយបក្សីបានកើតឡើងចំនួនដប់ប្រាំករណីរួចមកហើយ ដែលមួយករណីនៅទីក្រុងភ្នំពេញ និងនៅក្នុងបណ្តាខេត្តចំនួនប្រាំរួមមានខេត្តតាកែវ កណ្តាល សៀមរាប កំពង់ចាម និងខេត្តកំពត ។ មនុស្សបួននាក់ត្រូវបានគេរាយការណ៍ថាបានស្លាប់ដោយសារជម្ងឺនេះនៅក្នុងស្រុកកំពង់ត្រាច ខេត្តកំពត ដែល

មានព្រំប្រទល់ជាប់ជាមួយនឹងប្រទេសវៀតណាម ។ បក្សដែលកើតជម្ងឺនេះ គឺមានរោគសញ្ញាជាច្រើនដូចជា វាមិនស៊ីអាហារ ស្លាប់ឡើងវិញ គ្រុនក្តៅ ខ្សោយកំលាំងភាគរូស ស្រែកទឹកខ្លាំង និងហើម ។ ជម្ងឺផ្តាសាយ បក្សី (HPAI) អាចបណ្តាលអោយមានការបាត់បង់ច្រើន ហើយវាក៏អាចជះឥទ្ធិពលដល់សុខភាពមនុស្សទៀត ផង ។ បច្ចុប្បន្ននេះប្រទេសកម្ពុជាមិនទាន់មានវ៉ាក់សាំងសម្រាប់ការពារបក្សីពីជម្ងឺនេះនៅឡើយទេ ។ ប៉ុន្តែ ទោះជាយ៉ាងនេះក៏ដោយដើម្បីកាត់បន្ថយការប៉ះពាល់បក្សាបក្សីដែលមានជម្ងឺនេះគេគួរតែមានវិធានការប្រព័ន្ធ ការពារជីវសាស្ត្រ ។

សម្រាប់ព័ត៌មានបន្ថែម សូមទំនាក់ទំនងនាយកដ្ឋាន ផលិតកម្មនិងបសុព្យាបាល ។

២.៥ ផលប៉ះពាល់ផ្នែកសេដ្ឋកិច្ច

ការសន្មតនានាដើម្បីវិភាគសេដ្ឋកិច្ចមានដូចខាងក្រោម

- នៅក្នុងប្រព័ន្ធចិញ្ចឹមមានតាមលក្ខណៈបុរាណ មានត្រូវបានផ្តល់ចំណីឱ្យនៅពេលព្រឹក ឬនៅពេលល្ងាចមាន ស្រូវ ឬអង្ករប្រមាណមួយកំប៉ុងដែលមានទម្ងន់ ២០០-២៥០ក្រាម ហើយបរិមាណនៃការឱ្យស៊ីនេះ ក៏ អាស្រ័យទៅលើចំនួនមានផងដែរ ។
- តែភាគច្រើនការផ្តល់ស្រូវសម្រាប់មេមាន់ និងមាន់ជំទង់ហើយចុងអង្ករ ឬជួនកាលកន្ទក់សម្រាប់កូនមាន់ ។
- តម្លៃទ្រុងមាន់មិនបានដាក់បញ្ចូលនៅក្នុងការចិញ្ចឹមមាន់តាមប្រព័ន្ធ បុរាណនេះទេ ដោយសារភាគច្រើន កសិករឱ្យមាន់ដេកនៅលើដើមឈើ និងក្រោមផ្ទះ ។
- តែដើម្បីអាចធ្វើការប្រៀបធៀបបាន មាន់ចិញ្ចឹមនៅក្នុងប្រព័ន្ធទាំងពីរ “បុរាណ និងកែលំអ” ត្រូវបញ្ចូល ការចាក់វ៉ាក់សាំងប្រឆាំង នឹងជម្ងឺមាន់សំខាន់ៗ ។
- ការគណនាផ្នែកទៅលើចំនួនមេមាន់ ៥ក្បាល ដែលមនុស្សម្នាក់ជាអ្នកទទួលខុសត្រូវ ប៉ុន្តែដើម្បីធ្វើឱ្យការ ប្រើប្រាស់ពលកម្មគ្រួសារឱ្យមានប្រសិទ្ធិភាពនេះ ភ្នាក់ងារផ្សព្វផ្សាយគួរលើកទឹកចិត្តឱ្យកសិករចិញ្ចឹមមេ មាន់ពី ១០-១៥ក្បាល ក្នុងមួយគ្រួសារ ធ្វើដូច្នេះនាំឱ្យមានការទាក់ទាញកសិករច្រើន ដោយសារពួកគេ អាចរកប្រាក់ចំណូលបានច្រើនពីការអនុវត្តន៍ ‘TIP’ នេះ ។
- ជម្រើសទី១ នៃចំណីផ្សំដែលបង្ហាញខាងលើ ត្រូវបានយកមកធ្វើការគណនាលើផលប្រយោជន៍សេដ្ឋកិច្ច ។ ភ្នាក់ងារផ្សព្វផ្សាយអាចប្រើប្រាស់ឧទាហរណ៍នេះ ដើម្បីគណនាទៅតាមប្រភេទចំណី ដូចមាននៅជម្រើស ផ្សេងៗទៀតដែលសមស្របសម្រាប់កសិករនៅតាមតំបន់និមួយៗនៅប្រទេសកម្ពុជា ។ ចំណែកឯសមាសធាតុ ដែលបានយកមករៀបចំជាចំណីនៅក្នុងជម្រើសទាំង ៦ នោះ ជាទូទៅកសិករអាចទិញ និងផលិតបាននៅ តាមតំបន់របស់ខ្លួនស្ទើរតែគ្រប់កន្លែងទាំងអស់នៅប្រទេសកម្ពុជា ។
- គោលបំណងនៃការកែលំអការចិញ្ចឹមមាន់នៅដំណាក់កាលនេះ គឺធានាឱ្យអត្រាងាប់របស់កូនមាន់ថយចុះ និងបង្កើនផលិតភាពរបស់មេមាន់ផងដែរ ។ សំរេចជោគជ័យលើអ្វីដែលលើកឡើងទាំងអស់នេះធានាផលិត កូនមាន់ដែលមានសុខភាពល្អសម្រាប់បំប៉នយកសាច់ ដូច្នេះធ្វើឱ្យផលិតកម្មធានាបានប្រាក់ចំណេញច្រើន និងធ្វើឱ្យមាននិរន្តរភាព ។

ឧទាហរណ៍៖ ប្រៀបធៀបសេដ្ឋកិច្ចនៃការចិញ្ចឹមមាន់លក្ខណៈបុរាណ និងការកែលម្អការផ្តល់ចំណី និងគ្រប់គ្រងមេមាន់ និងកូនមាន់ក្នុងក្រុមស្រុក សម្រាប់មួយគ្រួសារក្នុងមួយឆ្នាំ (ប្រាក់ទាំងអស់គិតជាដុល្លារ)

ប្រាក់ចំណូល	ទំលាប់កសិករ			កែលម្អ		
	ទិន្នផល ដក្ស/ឆ្នាំ	តម្លៃ រៀល/ឯកតា	ចំណូល ដក្ស/ឆ្នាំ	ទិន្នផល ដក្ស/ឆ្នាំ	តម្លៃ រៀល/ឯកតា	ចំណូល ដក្ស/ឆ្នាំ
កូនមាន់	៧៥ក្ប	២៥០០	១៨៧៥០០	២០០ក្ប	២៥០០	៥០០០០០
មេមាន់	៧,៥គ.ឡ	៨០០០	៦០០០០	៧,៥គ.ឡ	៨០០០	៦០០០០
		សរុប	២៤៧៥០០			៥៦០០០០
ការចំណាយ	បរិមាណមាន់/ឆ្នាំ	តម្លៃរៀល/ឯកតា	ចំណាយដក្ស/ឆ្នាំ	បរិមាណមាន់/ឆ្នាំ	តម្លៃរៀល/ឯកតា	ចំណាយដក្ស/ឆ្នាំ
មេមាន់	៧,៥គ.ឡ	៨០០០	៦០០០០	៧,៥គ.ឡ	៨០០០	៦០០០០
ការប្រើប្រាស់ចំណីជម្រើសទី ១						
ស្រូវ	៥៥	៥៥០	៤០១៥០			
ចុងអង្ករ	២៧	៨០០	២១៦០០	២៤	៨០០	១៩២០០
កន្ទុក				៩	៥៥០	៤៩៥០
ម្សៅត្រី				៩,៥	២០០០	១៩០០០
ចកបាយទា				៨៤	៥០	៤២០០
អំបិល				០,២	៤០០	៨០
ត្រីមីក (ភរមិឌប)				០,២	១០០០០	២០០០
វ៉ាក់សាំង	១៦០	១០០	១៦០០០	១៦០	១០០	១៦០០០
ទ្រុឌ				*		៣៩៦០០
របងរាំងកូនមាន់						៤០០០០
		ចំណាយប្រាក់សរុប	១៣៧៧៥០			២០៥០៣០
ប្រាក់ចំណេញ+ពលកម្ម			១០៩៧៥០			៣៥៤៩៧០
ចំណាយមិនមែនសាច់ប្រាក់						
ពលកម្ម	២៣	៤០០០	៩២០០០	៤៥	៤០០០	១៨០០០០
		ចំណាយសរុប	២០១៧៥០			៣៨៥០៣០
		ប្រាក់ចំណេញ	៤៥៧៥០			១៧៤៩៧០
		ប្រាក់ទទួលបានគិតជាពលកម្មក្នុងមួយថ្ងៃ	៤៧៧០			៧៨៩០
				ប្រាក់ចំណេញសុទ្ធពី មេមាន់ ៥ ក្បាល		១២៩២២០
				បង្កើនចំណូលគ្រួសារតាមរយៈ មេមាន់ ៥ ក្បាល		២៤៥២២០

*យើងគិតថាទ្រុឌមាន់មួយដែលបានសាងសង់ អាចប្រើប្រាស់រយៈ ៣ឆ្នាំ ដូច្នេះជាតម្លៃរំលួស ប្រចាំឆ្នាំ គឺ ៣៣ភាគរយ សម្រាប់គណនាលើការវិភាគ សេដ្ឋកិច្ច ។

២.៦ ផលប៉ះពាល់លើបរិស្ថាន

ដោយសារបច្ចេកវិទ្យាដែលបានលើកនៅក្នុង "TIP" នេះ ត្រូវបានគ្រប់គ្រងតាមលក្ខណៈធម្មជាតិដោយ ប្រើប្រាស់ផល និងអនុផលកសិកម្ម ឬអ្វីដែលគាត់ផលិត ហេតុដូច្នេះហើយធ្វើឱ្យមានផលប៉ះពាល់វិជ្ជមានមួយ ចំនួនសម្រាប់បរិស្ថាន ។

មានចិញ្ចឹមក្នុងទ្រុង មិនត្រឹមតែការពារទល់នឹងគ្រោះថ្នាក់មួយចំនួនប៉ុណ្ណោះទេ ប៉ុន្តែអាចការពារមានមិន ឱ្យធ្វើការប៉ះពាល់ដល់ផលប្រយោជន៍កសិករផ្សេងទៀត ដូចជាការករកាយស្លនបន្លែ ។

ការចិញ្ចឹមជន្លេនជាវិធីមួយមានប្រសិទ្ធិខ្ពស់ណាស់ក្នុងការប្រើប្រាស់លាមកសត្វដែលមានអាស្យូតខ្ពស់ ឱ្យ ក្លាយជាជីមួយមានជីជាតិរលាយយឺតៗសម្រាប់ដំណាំ ។ វិធីនេះអាចកាត់បន្ថយផលវិបាកបរិស្ថានដោយសារ មានជីជាតិច្រើនបានភាយចេញពីប្រព័ន្ធកសិដ្ឋាន និងធ្វើឱ្យស្រះ ទន្លេ កខ្វក់ ។ល។ តែនឹងផលិតអាហារមួយ ដែលមានប្រូតេអ៊ីនយ៉ាងល្អ ។


៣. ការណែនាំលើការងារផ្សព្វផ្សាយ

៣.១ វិធីសាស្ត្រនៃការផ្សព្វផ្សាយ

ជាទូទៅកសិកររក្សាទុកមេមាន់សម្រាប់បន្តពូជ និងបំប៉នផងដែរ ហេតុដូច្នេះហើយវាជាការងាយ ស្រួលក្នុងការរៀបចំកសិករជាក្រុម ជាពិសេសអ្នកដែលមានការចាប់អារម្មណ៍លើការសាកល្បង 'TIP' នេះ ។ ការធ្វើបង្ហាញអាចរៀបចំឡើងពី ៥-១០ កន្លែងនៅក្នុងភូមិមួយអាស្រ័យទៅតាមចំនួនគ្រួសារកសិករដង់ស៊ីតេ និងទំហំរបស់ភូមិ ។ ដើម្បីធ្វើឱ្យការផ្សព្វផ្សាយមានការរីកសាយល្អនោះ គឺត្រូវធ្វើយ៉ាងណាឱ្យកសិករចូលរួម ម្នាក់ជ្រើសរើសដៃគូរបស់គេ ៥នាក់ទៀតសម្រាប់រៀនជាមួយគ្នា ។ ភ្នាក់ងារផ្សព្វផ្សាយជួបប្រជុំជាមួយក្រុម កសិករនេះរៀនរាល់សប្តាហ៍ដើម្បីពិនិត្យតាមដានការធ្វើបង្ហាញនេះ ហើយជាមួយគ្នានោះដែរពិភាក្សាបញ្ហា ឬ ប្រធានបទពាក់ព័ន្ធនានាទៅលើការអនុវត្តន៍ 'TIP' នេះ ។

វិធីសាស្ត្រសម្រាប់ការអនុវត្តន៍ 'TIP' នេះ ផ្អែកលើការធ្វើបង្ហាញតាមគោលដៅគ្រួសារនិមួយៗប៉ុន្តែ ការជួបប្រជុំ និងពិភាក្សារៀនរាល់សប្តាហ៍ ត្រូវធ្វើជាក្រុមធំនៅក្នុងភូមិដែលមានការចូលរួមទាំងកសិករធ្វើ បង្ហាញ និងដៃគូរបស់គេ ។

ដ្យាក្រាមនៃយុទ្ធសាស្ត្រវិកសាយលើការងារផ្សព្វផ្សាយនៃ TIP នេះ



ដំណាក់កាល និងការណែនាំ : ដំណាក់កាល និងបែបបទនានាក្នុងការរៀបចំអនុវត្ត និង វាយតម្លៃទៅលើ 'TIP' នេះមានរៀបចំក្លាយនៅខាងក្រោម៖

ការជ្រើសរើសទីតាំង

ដោយសារតែ 'TIP' នេះអាចសមស្របស្ទើរតែគ្រប់តំបន់ទាំងអស់នៃប្រទេសកម្ពុជាដូច្នោះមិនមានជាលក្ខណៈវិនិច្ឆ័យអ្វីដែលសម្រាប់ការជ្រើសរើសនោះឡើយ ។ ទោះបីយ៉ាងនេះក៏ដោយភូមិដែលមានផ្ទះនៅដាច់ៗឆ្ងាយ ពីគ្នាគួរត្រូវបានជ្រើសរើសដើម្បីសាកល្បង 'TIP' នេះជាដំបូងសិនដើម្បីងាយស្រួលក្នុងការរៀបចំ និង ទីកន្លែងសម្រាប់ផលិតចំណីមានទៀតផង ។

ការជ្រើសរើសកសិករ និងការរៀបចំ

ដើម្បីធ្វើឱ្យតម្លៃការងារផ្សព្វផ្សាយនេះអាចទទួលយកបាន និងបង្កើនប្រសិទ្ធភាពនៃការប្រើធនធាននោះ ភ្នាក់ងារផ្សព្វផ្សាយគួរ

- ជ្រើសរើសកសិករចាប់អារម្មណ៍ និងសកម្ម ៥-១០នាក់ នៅក្នុងភូមិមួយ (ចំនួនអាស្រ័យលើចំនួនគ្រួសារ ដងស៊ីតេ និងទំហំភូមិ) ។ កសិករចូលរួមត្រូវមានមេមានយ៉ាងហោចណាស់ ៥ក្បាល សម្រាប់ចូលរួម អនុវត្ត 'TIP' នេះ ។
- កសិករដែលបានជ្រើសរើសមានផ្ទះនៅឆ្ងាយៗពីគ្នានៅក្នុងភូមិ ដើម្បីធ្វើឱ្យការផ្សព្វផ្សាយចែកចាយដល់ មនុស្សច្រើន ។ កសិករចូលរួមធ្លាប់មានបទពិសោធន៍លើការចិញ្ចឹមមាន់ខ្លះ និងមានចិត្តចង់ចូលរួម ។

- ជាលក្ខខណ្ឌសម្រាប់ចូលរួមនៅក្នុងការអនុវត្តន៍ 'TIP' នេះ កសិករដែលបានជ្រើសរើសត្រូវរកដៃគូចំនួន ៥នាក់ ដែលរស់នៅជុំវិញផ្ទះខ្លួនដើម្បីធ្វើការរៀនសូត្ររួមគ្នា ។
- ដើម្បីលើកទឹកចិត្តដល់ការចូលរួមរបស់កសិករជ្រើសរើស និងចែករំលែកបទពិសោធន៍ដល់អ្នកដទៃ មានសំភារៈមួយ ចំនួនដែលផ្តល់ឱ្យកសិករដូចជាសមាសធាតុចំណីដែលគាត់ មិនអាចផលិតនៅក្នុងភូមិ និងពូជដំណាំជាចំណីប្រូតេអ៊ីន ឬប្លាស្ទិកសម្រាប់ផលិតចកបាយទា ក្នុងករណីលក្ខខណ្ឌអំណោយផល និងវ៉ាក់សាំង ប៉ុន្តែកសិករត្រូវមានមេមាន់ សំភារៈសម្រាប់ធ្វើទ្រូង របងបាំង និងដី ។

ឧបករណ៍/សំភារៈ

សំភារៈដែលមិនមាននៅក្នុងភូមិ ឬមិនអាចផលិតបានដោយកសិករ អាចត្រូវផ្តល់ឱ្យជាការលើកទឹកចិត្តដើម្បីចូលរួម និងចែករំលែកបទពិសោធន៍ដល់អ្នកដទៃ ។ សំភារៈ និងឧបករណ៍ត្រូវការសម្រាប់អនុវត្ត 'TIP' នេះមាន៖

សំភារៈឧបត្ថម្ភដល់កសិករ

- វ៉ាក់សាំងសម្រាប់កូនមាន់ (ដង្កោ និងអុតមាន់) សម្រាប់ការធ្វើវ៉ាក់សាំងដំបូងប៉ុណ្ណោះ ។
- កំរាលប្លាស្ទិកប្រសិនបើកសិករត្រូវការផលិតចកបាយទា ។
- ចំណីប្រូតេអ៊ីនដែលកសិករមិនអាចផលិតបានដោយខ្លួនឯង (ផ្តល់លើកដំបូងជាការលើកទឹកចិត្ត) ។
- គ្រាប់ពូជដំណាំចំណីសត្វរួមបញ្ចូលទាំងជន្លេន ប្រសិនបើមានតម្រូវការ ។

ចំណាំ

- ក្នុងការអនុវត្តន៍ 'TIP' នេះ ដែលមានកសិករច្រើន ចាប់អារម្មណ៍នោះ ចំណាយផ្សេងៗត្រូវចេញដោយកសិករ រួមទាំងតម្លៃសេវាកម្ម ក្រោយពីការធ្វើបង្ហាញម្តង ។
- ភ្នាក់ងារ ផ្សព្វផ្សាយនៅពេលនោះ អាចធ្វើការជាមួយភ្នាក់ងារពេទ្យសត្វភូមិ ប្រសិនបើមានដើម្បីជួយសំរួលដល់ការអនុវត្តន៍ 'TIP' នេះ ។
- ជាទូទៅ កសិករមិនមានប្រាក់សម្រាប់បង់ដល់សេវាកម្ម របស់ភ្នាក់ងារផ្សព្វផ្សាយ ក៏ដូចជាពេទ្យសត្វភូមិដែរ ដូច្នេះភាគីទាំងសងខាងត្រូវរៀបចំជាវិធានព្រមព្រៀងដោយយកថ្លៃសេវាកម្ម+ ថ្លៃវ៉ាក់សាំង ពី ១០-១៥ភាគរយ លើចំនួនមាន់ផលិតបាន ។ ធ្វើតាមវិធីនេះអាចលើកទឹកចិត្តទាំងកសិករ ភ្នាក់ងារផ្សព្វផ្សាយ និងពេទ្យសត្វភូមិ អនុវត្តឱ្យល្អដើម្បីចែកចាយផលប្រយោជន៍គ្នា ។

ការចូលរួមចំណែកពីកសិករ

- រៀបចំដីមួយផ្នែកសម្រាប់អនុវត្ត 'TIP' នេះ ។
- មានមេម៉ោង ៥ក្បាល សម្រាប់អនុវត្ត 'TIP' នេះ ។
- សំភារៈសម្រាប់សាងសង់ទ្រុង អង្រុតក្រុង និងរបងបិទបាំង ។
- សមាជិកគ្រួសារម្នាក់ទទួលខុសត្រូវលើការងារនេះ រួមបញ្ចូលទាំងការចូលរួមនៅក្នុងកិច្ចប្រជុំ និងពិភាក្សាគ្នានានា ។
- ចំណីមាន់មាន ចុងអង្ករ និងកន្ទក់ដើម្បីផ្សំចំណីតាមរូបមន្តខាងលើ ។

ការពិនិត្យតាមដាន និងវាយតម្លៃ

ដោយរយៈពេលសម្រាប់កូនមាន់ដែលបានលើកឡើងនៅក្នុង 'TIP' នេះខ្លី ភ្នាក់ងារផ្សព្វផ្សាយត្រូវចុះជួបកសិករដល់ទឹកនៃ ៣-៥ថ្ងៃម្តង ។ តួនាទីអ្នកផ្សព្វផ្សាយដែលត្រូវធ្វើមានដូចខាងក្រោម៖

- រៀបចំការប្រជុំជាមួយកសិករ និងដៃគូរបស់ពួកគេ ដើម្បីពិភាក្សាលើដំណើរការបង្ហាញអាស្រ័យ ទៅតាមជម្រើសបច្ចេកទេសដែលកសិករបានជ្រើស ។
- ត្រួតពិនិត្យតាមដាននៅតាមផ្ទះនីមួយៗ ដើម្បីវាយតម្លៃទៅលើការអនុវត្តន៍ 'TIP' នេះ ។
- ឆ្លឹងកូនមាន់ជាក្រុមរៀងរាល់ ៥-៧ថ្ងៃម្តងជាមួយម្ចាស់ ។
- រៀបចំការត្រួតពិនិត្យតាមដាន និងវាយតម្លៃដោយមានការចូលរួមពីកសិករនៅពេលកូនមាន់អាយុ ៤០-៤៥ថ្ងៃ ។ នៅថ្ងៃជាមួយគ្នានេះភ្នាក់ងារផ្សព្វផ្សាយអាចអញ្ជើញកសិករ ផ្សេងៗទៀតឱ្យចូលរួមវាយតម្លៃ 'TIP' នេះ និងទន្ទឹមគ្នានោះរៀបចំទីវាស្រែកសិករដែលអនុញ្ញាតឱ្យកសិកររបង្គោលចែករំលែកបទពិសោធន៍ដល់អ្នកដទៃ ។

ផែនការ

ចំពោះ 'TIP' នេះ មិនមានពេលវេលា/រដូវជាក់លាក់ចាំបាច់នោះទេ តែជាការប្រសើរគួរតែចាប់អនុវត្តក្រោយភ្លៀងធ្លាក់ជោគជាំនៅដើមរដូវវស្សា (ជម្ងឺដង្កោអាចផ្ទុះឡើងនៅពេលភ្លៀងតិចៗដំបូង) ហើយតំបន់លិចទឹកនៅរដូវវស្សា គួរចាប់ផ្តើមក្រោយទឹកសំរក (វិច្ឆិកា-ធ្នូ) ។

៣.២ ថវិកាសម្រាប់ការធ្វើបង្ហាញ

ថវិកាសម្រាប់កម្មវិធីផ្សព្វផ្សាយនឹងប្រែប្រួលអាស្រ័យលើតម្រូវការជាក់ស្តែងនៃសាមីអង្គភាព ។ តារាង ថវិកាខាងក្រោមបានបង្កើតឡើងក្នុងឆ្នាំ ២០០៦ ដោយយោងទៅលើការប៉ាន់ស្មានលើបទដ្ឋានអនុវត្តបច្ចេកវិទ្យារបស់នាយកដ្ឋានផ្សព្វផ្សាយកសិកម្ម

ថវិកា និង ការសន្ទន់	ចំនួន / តម្លៃ
ក្រុមកសិករ (ក)	៣០ នាក់
ទុនសម្រាប់ទីតាំងធ្វើបង្ហាញ (ខ)	\$៨០
ការបណ្តុះបណ្តាលក្រុមកសិករ (គ) - ឯកសារ / ការណែនាំពីបច្ចេកវិទ្យា TIP	\$៣០
ការបណ្តុះបណ្តាលក្រុមកសិករ (ឃ) - អាហារសំរិន	\$៩០
ទុនចូលរួមពីកសិករគំរូ (ង)	កំលាំងពលកម្ម មេ មាន/កូនមាន ពេទ្យ សត្វភូមិ
ទិវាស្រែ — អាហារសំរិន (ច)	\$២៥
ទិវាស្រែ — សំភារៈ (ឆ)	\$១០
មន្ត្រីកសិកម្មស្រុក-ប្រាក់ឧបត្ថម្ភប្រចាំថ្ងៃ (ជ) - ការបណ្តុះបណ្តាល, ការត្រួតពិនិត្យទឹកកន្លែងធ្វើបង្ហាញ	\$៤២
មន្ត្រីកសិកម្មស្រុក-ប្រាក់ឧបត្ថម្ភ ថ្លៃធ្វើដំណើរ (ឈ)	\$២៤
ការចុះត្រួតពិនិត្យ-តាមដាននៅមូលដ្ឋានដោយអ្នកឯកទេស (ញ)	\$២០
សរុប	\$៣២១

ការសន្មត់ធ្វើប្រែប្រួលមាន៖

- ក. ក្នុង បអប មួយមានក្រុមកសិករ (៣០ នាក់) និងកសិករគំរូដែលមានទឹកកន្លែងបង្ហាញ ២ កន្លែង
- ខ. ទុនសម្រាប់ខួប ៤៥ថ្ងៃ រួមមាន ៥ដុល្លា សម្រាប់ស៊ុមក្រុងមាន សំណាញ់ ២០ដុល្លា ចំណី១៥ដុល្លា=៤០ ដុល្លា ទុនសម្រាប់ពីរកន្លែងនេះ=៨០ដុល្លា
- គ. ឯកសារបណ្តុះបណ្តាលបច្ចេកវិទ្យាមានរួមបញ្ចូលទាំងសំភារៈសម្រាប់បង្រៀន មេរៀន ការបញ្ចាំងស្នាយ និង ផ្ទាំងរូបភាពធំៗ ដែលជាដំណើរការនៃវិធីសាស្ត្របង្រៀន ។
- ឃ. ការបណ្តុះបណ្តាលក្រុមកសិករមាន៣វគ្គ មួយវគ្គមានរយៈពេលមួយថ្ងៃ លើកលែងតែវគ្គការធ្វើដីកំប៉ុស្តិ៍ មានតែ២វគ្គទេ និងការកំណត់ចំណាត់ថ្នាក់ដីមានមួយវគ្គដែរ
- ង. ទុនចូលរួមពីកសិករ ឬទឹកកន្លែងបង្ហាញមួយវដ្ត មានមេមាន៥ និងមានឈ្មោល១ និងកូនមានរស់៤០ សួន ដំណាំសំរាប់ចំណីមាន កំលាំងពលកម្ម និង ថវិកាសម្រាប់ពេទ្យសត្វភូមិ
- ច. ទិវាស្រែមានកន្លះថ្ងៃ មានតែម្តងក្នុងវគ្គណាមួយក្នុងចំណោមទាំងបីវគ្គ និងអាចមានការចូលរួមពីកសិករ នៅក្បែរភូមិ ប្រហែល៤០-៦០នាក់
- ឆ. សំភារៈសម្រាប់ទិវាស្រែរួមមាន ឧបាយសន័យ(មេក្រូ) តង់ និងផ្ទាំងបង្ហាញរូបភាពផ្សេងៗទៀត
- ជ. សម្រាប់មន្ត្រីកសិកម្មស្រុក ថវិកាឧបត្ថម្ភរួមមាន៤ថ្ងៃ សម្រាប់ការជ្រើសរើសទឹកកន្លែងបង្ហាញ/ការចាប់ ផ្តើម/ការត្រួតពិនិត្យតាមដាន ។ ចំពោះការបណ្តុះបណ្តាលសម្រាប់៣វគ្គ ផ្តល់អោយ ៦ថ្ងៃ និងទិវាស្រែ ផ្តល់អោយ២ថ្ងៃ
- ឈ. ប្រាក់ឧបត្ថម្ភសម្រាប់ម៉ូតូ ២ដុល្លាសម្រាប់មួយថ្ងៃ ទាំងអស់១២ថ្ងៃ
- ញ. មន្ទីរកសិកម្មខេត្ត-អ្នកឯកទេសផ្តល់ជំនួយបច្ចេកទេស និងត្រួតពិនិត្យ-តាមដានការបណ្តុះបណ្តាល TIP

៣.៣ កន្លែងរកឯកសារបន្ថែម

មជ្ឈមណ្ឌលអភិវឌ្ឍន៍ការចិញ្ចឹមសត្វ និងកសិកម្ម “សែលអាគ្រិត “ និងនាយកដ្ឋានផលិតកម្ម និង បសុព្យាបាល ។

៣.៤ យែនដ្ឋរ

ស្ត្រីសមរម្យសម្រាប់ជ្រើសរើសក្នុងការចូលរួមនៅក្នុង 'TIP' នេះណាស់ ដោយសារជាទូទៅពួកគេ ច្រើនធ្វើការងារនៅក្បែរផ្ទះ។ TIP នេះអាចជួយស្ត្រីឱ្យបង្កើនចំណូល ដើម្បីគាំទ្រដល់គ្រួសារគេជា ពិសេសសម្រាប់បង្កើនអាហាររូបត្ថម្ភដល់កុមារ និងទិញសំភារៈសម្រាប់កូនទៅសាលារៀន ។

ដោយសារអ្នកចូលរួមអនុវត្ត 'TIP' នេះ ភាគច្រើនជាស្ត្រី ការផ្តល់អទិភាពដល់អ្នកផ្សព្វផ្សាយជា ស្ត្រីក្នុងការរៀបចំការងារនេះនៅតាមភូមិមានសារៈសំខាន់ណាស់ ។

សម្រាប់ព័ត៌មានបន្ថែម សូមទំនាក់ទំនង:

នាយកដ្ឋានផ្សព្វផ្សាយកសិកម្ម នៃក្រសួងកសិកម្ម រុក្ខាប្រមាញ់ និងនេសាទ

២០០ វិទីព្រះនរោត្តម ភ្នំពេញ ព្រះរាជាណាចក្រកម្ពុជា

ទូរស័ព្ទ : ០១២ ៨៣៣ ៧៧៧ ឬ ០១២ ៨២៦ ៦១៧

ទូរសារ : ៨៥៥ ២៣ ២១០ ៩៤៨ ឬ ៨៥៥ ២៣ ២១៣ ០១១

អ៊ីម៉ែល : kunso@camnet.com.kh ឬ mak_soemun@camnet.com.kh